

LOVE LOVE LOVE

LOVE LOVE

LOVE LOVE

LOVE LOVE

LOVE LOVE


LOVE LOVE

LOVE LOVE

LOVE LOVE

LO

مۇھەببەت يۇمۇرلىرى



شىنجاڭ خەلق نەشرىياتى



0730146230

9 787228 079162 >

定价:10.00 元

مۇھەببەت يۇمۇرلىرى

(چەت ئەل يۇمۇرلىرى)

تۈزگۈچى : مەمەت ئوسمان

شىنجاڭ خەلق نەشرىياتى

图书在版编目(CIP)数据

爱情幽默/买买提·乌斯曼编译. —乌鲁木齐:新疆人民出版社, 2003. 3(2008. 4 重印)

ISBN 978—7—228—07916—2

I. 爱… II. 买… III. 笑话—作品集—世界—维吾尔语(中国少数民族语言) IV. I 17

中国版本图书馆 CIP 数据核字(2003)第 017493 号

编 译	买买提·乌斯曼
责任编辑	孜来哈·艾则孜, 吐尔尼沙·艾山
责任校对	赛娜瓦尔, 再米拉, 外力
出版发行	新疆人民出版社
电 话	(0991)2827472
地 址	乌鲁木齐市解放南路 348 号
邮 编	830001
经 销	新疆维吾尔自治区新华书店
印 刷	乌鲁木齐市八家户彩印厂
开 本	880×1230 毫米 1/32
印 张	4
版 次	2003 年 3 月第 1 版
印 次	2008 年 4 月第 2 次印刷
印 数	3001—6000 册
定 价	10.00 元

مۇھەببەت يۇمۇرلىرى

تۈزگۈچى : مەمەت ئوسمان
مەسئۇل مۇھەررىرى : زىلەيخا ئەزىز ، تۇرنىسا ھەسەن
مەسئۇل كوررېكتورلىرى : سەنەۋەر ، زەمىرە ، ۋەلى
نەشر قىلىپ تارقاقچۇچى : شىنجاڭ خەلق نەشرىياتى
تېلېفون : 0991-2827472
ئادرېسى : ئۈرۈمچى شەھىرى جەنۇبىي ئازادلىق يولى 348 - نومۇر
پوچتا نومۇرى : 830001
ساناقچۇچى : شىنجاڭ ئۇيغۇر ئاپتونوم رايونلۇق شىنخۇا كىتابخانىسى
باسقۇچى : ئۈرۈمچى باجىاخۇ رەڭلىك باسما زاۋۇتى
فورماتى : 880×1230 مىللىمېتىر 1/32
باسما تاۋىقى : 4
نەشرى : 2003 - يىلى 3 - ئاي 1 - نەشرى
باسمىسى : 2008 - يىلى 4 - ئاي 2 - بېسىلىشى
تىراژى : 3001-6000
كىتاب نومۇرى : ISBN 978-7-228-07916-2
باھاسى : 10.00 يۈەن

مۇندەرىجە

1	 مۇھەببەت ۋە سۆيۈشۈش
15	 قايسىسىنى ياراتتىڭ
21	 مۇھەببەت ۋە توي
37	 قوشنىلار سۆيۈشىدىكەن
42	 ئۆي ۋە كوچىدىكى پاراڭلار
49	 خوتۇنلار ھىيلىسى
57	 كەيپچىلىك
63	 نىكاھ ماجىراسى
68	 سەگەك ۋە دۆت ئادەملەر
84	 ئۆزۈم ئەخمەق
87	 ئەرلەر نېمە ئويىدا ، ئاياللار نېمە كويىدا
91	 قايتىشنىڭ كىرا پۇلى
95	 يىگىتلىك قىلىپ قويۇپتىمەن
105	 ئەر - خوتۇنلار قۇۋلۇق قىلماڭلار
111	 بۇ خورازمۇ پوخۇر چىقتى
119	 ئىككى ئالدىنقى سەپنى قوغداش

مۇھەببەت ۋە سۆيۈشۈش

مەن ئاغرىپ باقمىدىم

يىگىت : مېنىڭچە ، سۆيۈشۈش پاكىز ئىش ئەمەس .
قىز : لېكىن ، مەن ھەرگىز ...
يىگىت : ھېچقاچان سۆيۈشۈپ باقمىغان دېمەكچىمۇسىز ؟
قىز : ياق ! مەن ھېچقاچان ئاغرىپ باقمىدىم .

تازىمۇ ئۇياتسىز

يىگىت : ئەگەر سىزدەك گۈزەل قىزنىڭ سۆيۈشىگە مۇيەسسەر بولالسام ، يۈز يۈەن سوۋغا قىلغان بولاتتىم .
قىز : ۋىيەي ، تازىمۇ ئۇياتسىز ! ...
يىگىت : نېمە بولدى ؟ مەن قىلچە خاتا گەپ قىلمىدىمغۇ .
قىز : تۈنۈگۈنكى ئىش يادىمغا كېلىپ قالدى . ئاخشام بىر يىگىت سىزگە ئوخشاش ۋەدە بەرگەنىدى ، تاتلىققىنا بىرنى سۆيۈپ قويسام ، ھېچنېمە بەرمەي بەدەر تىكىۋەتتى .

تارقىتىۋەتمەڭ

نەشرىيات سودىگىرى ئايال كاتىپىغا يېقىن كېلىپ :
— ئومىقىم ، لېۋىڭىزگە سۆيگۈ بېسىپ قويايمۇ ؟ — دەپتۇ .
— قانچىلىك باسسىڭىز مەن رازى ، — دەپ ناز بىلەن ئەرنىڭ بويىنىغا ئېسىلىپتۇ كاتىپ ، — بىرلا شەرتىم ، نەشر قىلىپ تارقىتىۋەتمەڭ .

بۈيۈك كەشپىيات

يىگىت تازىمۇ ئېگىز پاشنىلىق توپلەي كىيىۋالغان چوكاننى
يېنىدىكى قىزغا كۆرسىتىپ :
— ئېگىز پاشنىلىق توپلەينى كىم كەشىپ
قىپتىكەن ؟ — دەپتۇ .
قىز : يىگىتنىڭ لېۋىگە سۆيۈشكە بويى يەتمىگەن قىز كەشىپ
قىپتىكەن .
يىگىت : ئوھوي ، نېمىدېگەن بۈيۈك كەشپىيات .

سۆيگۈ خېتى

— بۇ خەتنى ئوقۇپ بەرسىڭىز ، — دەپتۇ قىز بىر ئەر
كشىگە .
— كىمدىن كەلگەن خەت ئىدى ؟
— يىگىتىم يېزىپتىكەن .
— مۇھەببەت خېتىدەك قىلىدۇ ، سۆيۈپ قويماي دېگەن سۆزلەر
بار ئىكەن . ئۆزىڭىز ئوقۇڭ ، — دەپتۇ ئەر كىشى كۈلۈپ .
قىز : خەتتە سۆيۈپ قويماي دېگۈچە ، ئۆزى كېلىپ سۆيۈپ
قويسىچۇ .

شۇنىمۇ سورامسىز

باغدا قىز بىلەن كېتىۋاتقان يىگىت قىزدىن سوراپتۇ :
— سىزنى سۆيۈپ قويايمۇ ؟
قىز جاۋاب بەرمەپتۇ .
— سىزنى سۆيۈپ قويايمۇ دەۋاتىمەن .
قىز يەنىلا جاۋاب بەرمەپتۇ .
يىگىتنىڭ ئاچچىقى كېلىپ :

— ھەي ، پاك بولۇپ قالدىڭىزمۇ ؟ — دەپ ۋارقىراپتۇ .
قىز : سىز نېمانداق كالۋا ! شۇنىمۇ سورامسىز .

ماڭا ئەكىرىپ بېرىڭ

ئايال كاتىپ : دىرېكتور ، خانىمىڭىزدىن تېلېفون كەلدى ،
تېلېفوندا سىزنى سۆيۈپ قويماي ، دەيدۇ .
دىرېكتور : مەن ھازىر ئالدىراش ، سىزگە ئېيتقاندىمغۇ ،
ھەرقانداق ئىش بولسا قوبۇل قىلىۋېرىڭ دەپ ، شۇڭا ئۇنىمۇ
قولۇم بوشىغاندا ماڭا ئەكىرىپ تاپشۇرسىڭىز
بولدۇ .

سىناپ كۆرەيلى

ئايال خېرىدار : مۇنۇ ئەڭلىكنى سۈرسە ، سۆيۈشكەندە ئىزى
چىقىپ قالمايدىغاندۇ ؟
مال ساتقۇچى ئەر : ياق ، ئىشەنمىسىڭىز مۇشۇ يەردىلا سىناپ
كۆرەيلى .

مىڭ سۆيگۈ

تام بىلەن مارى توي قىلىپ ئۇزاق ئۆتمەي ، تام خىزمەت بىلەن
يىراق بىر يەرگە بارماقچى بوپتۇ . مېڭىش ۋاقتىدا ئۇ خوتۇنىغا
ئىككى ھەپتىدىن كېيىن پۇل ئەۋەتمەن دەپ ۋەدە بېرىپتۇ .
لېكىن ، خېلى ئۇزاققىچە مارىغا پۇل كەلمەپتۇ . شۇڭا ،
مارى تامغا : « تېز پۇل ئەۋەتەڭ ، ئۆي ئىگىسى ئىجارە ھەققىنى
سۈيىلەۋاتىدۇ » دەپ تېلېگرامما ئەۋەتپتىكەن ، تام :
« بىرنەچچە كۈندىن كېيىن چوقۇم ئەۋەتمەن ، ھازىرچە
ساڭا مىڭ سۆيگۈ ئەۋەتتىم » دەپ جاۋاب تېلېگرامما

ئەۋەتتۇ .

ئىككى كۈندىن كېيىن خوتۇنى ئۇنىڭغا : «سۆيۈملۈكۈم ، بولدى ، پۇل ئەۋەتمىسىڭىزمۇ بولىدۇ . سىز ئەۋەتكەن مىڭ سۆيگۈنى ئۆي ئىگىسىگە بېرىۋىدىم ، ئىجارە ھەققىنى ئالمايدىغان بولدى» دەپ تېلېگرامما ئەۋەتتۇ .

ئەسلىيەلمەيۋاتمەن

يىگىت قىزغا خەت يېزىپتۇ :

«سۆيۈملۈك كىرالا ، مېنىڭ ئەستە تۇتۇش ئىقتىدارىم بەك ناچار ، شۇڭا سىزدىن تۆۋەنچىلىك بىلەن شۇنى سورايمەنكى ، تۈنۈگۈن سىزگە توي قىلىش تەكلىپى قويغاندا سىز «ماقۇل» دېدىڭىزمۇ ياكى «ياق» دېدىڭىزمۇ ، شۇنى بىلىۋالسام بولاتتى .» قىز يىگىتكە جاۋاب خەت يېزىپتۇ :

«قەدىرلىك تام ، خېتىڭىزنى ئېلىپ ناھايىتى خۇشال بولدۇم . ئېسىمدە قېلىشچە ، تۈنۈگۈن «ياق» دەپ جاۋاب بەرگەنلىكىم راست ، بىراق كىمگە شۇنداق دېگەنلىكىمنى ئەسلىيەلمەيۋاتمەن .»

سىز ئەمەسمۇ

ساياھەتكە چىققان قىز - يىگىت ئولتۇرغان پويىز ئۇزۇن تونىلىدىن ئۆتۈپ بولغاندىن كېيىن يىگىت قىزغا دەپتۇ :
— تونىلىنىڭ بۇنچە ئۇزۇن ئىكەنلىكىنى بىلگەن بولسام قاراڭغۇدا سىزنى سۆيۈۋالاتتىمكەن .
— ۋىيەي ، بايا مېنى سۆيگەن سىز ئەمەسمۇ ؟ !

گۈزەللەر چولپىنىنى ئەسلەپ

قىز : چارجى ، سىز مېنى سۆيگەندە نېمىشقا كۆزىڭىزنى

يۇمۇۋالسىز؟

يىگىت: بۇ چاغدا مەن گۈزەللەر چولپىنى ۋىرچىنى
سۆيۈۋاتىمەن دېگەن خيالغا غەرق بولۇپ كېتىمەن.

بوپتۇ ، سۆيگىنىڭ بولاي

بىر ئەر باغچىدا كېتىۋېتىپ ئورۇندۇقتا ئولتۇرغان بىر
ئايالنى سۆيۈۋاتىكەن ، ئايال غەزەپ بىلەن ۋارقىراپ :
— نېمانچە يۈرىكىڭ چوڭ سېنىڭ - ھە ! — دەپتۇ .
ئەر : كەچۈرۈڭ ، سۆيگىنىمگە ئوخشىتىپ قاپتىمەن .
ئايال : ھەي ، مۆرىمەس كالا ! بوپتۇ ، كەل ، سۆيگىنىڭ
بولاي...

تونۇماي قاپتىمەن

كۆزەتچى : سەن ئۇ قىزنى نەچچە قېتىم سۆيۈۋالدىڭ ؟
ئەر : ئېسىمدە قالماپتۇ ، ئۇ مېنىڭ خوتۇنۇم .
كۆزەتچى : مۇنداق دېگىن ، خوتۇنۇڭ ئىكەنلىكىنى
بىلمەپتىمەن .
ئەر : قولچىرىغىڭىزنى ياندۇرمىغان بولسىڭىز ، خوتۇنۇم
ئىكەنلىكىنى مەنمۇ تونۇماي قالاتتىمكەن .

باشقا ئىشىڭلار يوقمۇ

— ھەي ، يىگىت ، — دەپتۇ قىزنىڭ دادىسى رەنجىگەن
تەلەپپۇزدا ، — سەن ھەر كۈنى قىزىمنى كىنوخانا ، قەھۋەخانىلاردا
سۆرەپلا يۈرسەن ، قىلىدىغان باشقا ئىشىڭلار يوقمۇ ؟
يىگىت خۇشال بولۇپ دەپتۇ :
— سىز رۇخسەت قىلىدىڭىز - ھە !

دەردىڭىزگە دەرمان بولاي

قىز : مەن چوڭقۇر مۇھەببەتتىم بىلەن سىزنىڭ دەردىڭىزگە دەرمان بولىمەن .
يىگىت : سۆيۈملۈكۈم ، مېنىڭ ھېچقانداق دەرد - پۇشايمانىم يوق .
قىز : ھازىرغۇ شۇنداق ، توي قىلغاندىن كېيىن دېمەكچىمەن .

ئالمدىم

يىگىت : مېسىسى ، سىز مېنى ياخشى كۆرەمسىز ؟
قىز : ئەلۋەتتە ياخشى كۆرىمەن .
يىگىت : راستما ، ئالداۋاتمايدىغانسىز ؟
قىز : كىم سىزنى ئالداپتۇ ؟ مەن ياخشى كۆرگەنلەرنىڭ ھەممىسىلا شۇنداق دەيدۇغۇ ، توۋا !

تەڭرىم ياخشى كۆرىدۇ

قىز : بۇ دۇنيادا مېنىڭدەك بەختسىز قىز يوق دېسىمۇ بولىدۇ ، مېنى ھېچكىم ياقتۇرمايدۇ !
يىگىت : ياخشى كۆرىدىغانلارمۇ بار .
قىز : يىگىتنىڭ قولىنى مەھكەم تۇتۇپ :
— راستما ، كىم ؟ — دەپ سوراپتۇ .
يىگىت : قولىنى قىزدىن قاچۇرۇپ تۇرۇپ دەپتۇ :
— تەڭرىم !

ئەنسىزىمەڭ

يىگىت : چاۋجىنىڭ تونۇشتۇرۇشىچە ، سىز داڭلىق ئارتىس

ئىكەنسىز ، مەن سەل ئەنسىرەپ قالدىم .
قىز : نېمىدىن ئەنسىرەيسىز ؟
يىگىت : ئويۇن ئوينىشىڭىزدىن .
قىز : ئەنسىرەپ كەتمەڭ ، ئويۇننى باشقا كىشىلەر
كۆرمەيدىغان يەردە ئوينايمن .

تۈنۈگۈنكى سىزمىدىڭىز

ئەر : سىزنى ياخشى كۆرۈپ قالدىم ، ماڭا تېگىڭ .
ئايال : تۈنۈگۈنلا سىزگە دېدىمغۇ ، بولمايدۇ ، دەپ .
ئەر : ھە ، تۈنۈگۈنكى سىزمىدىڭىز ؟ سىز مېنى ئالداپسىز !
— سىز ئاۋۋال مېنى ئالدىڭىز ! — دەپ مەسخىرە قىلىپ
كۈلۈپتۇ قىز .

ئارزۇ

سەت بىر ئايال كىنو كۆرۈۋېتىپ ئۆزىچە سۆزلەپ كېتىپتۇ :
— بولغۇسى يىگىتىم كىنودىكى يىگىتتەك باتۇر بولسا - ھە !
يېنىدا ئولتۇرغان بىر بايۋەچچە ئايالنىڭ گېپىگە دەرھال
جاۋاب بېرىپ :

— خېنىم ، مەن ئىشىنىمەنكى ، بولغۇسى ئېرىڭىز چوقۇم
باتۇر كىشى . چۈنكى ، ئالەمچە جۈرئەت بولمىسا ، سىز
بىلەن توي قىلىش قارارىغا كەلمىكى ھەقىقەتەن تەس
دەڭگە ، — دەپتۇ .

كەچۈرۈم سوراش

يىگىت سۆيگىنىگە تېلېفون بېرىپ سوراپتۇ :
— سۆيۈملۈكۈم ، تۈنۈگۈن بىزنىڭ ئۆيىگە كېلىمەن

دېگەندىڭىز ، نېمىشقا كەلمىدىڭىز ؟
— كەچۈرۈڭ قەدىرلىكىم ، مېڭ بىلەن ۋەدىلەشتىم دەپ
ئويلاپ ، شۇنىڭ ئۆيىگە كېتىپ قاپتىمەن .

مېنى ياخشى كۆرسىڭىز

يىگىت : ئەگەر مېنى ياخشى كۆرسىڭىز ، پۇل خەجلەيدىغان
ئىشلارغا زورلاۋەرمەڭ .
قىز : ئەگەر مېنى ياخشى كۆرسىڭىز ، بىرلىيانت كۆزلۈك
ئۈزۈكنى بالدۇرراق ئېلىپ بېرىڭ .

قىزغا ياراش ئۈچۈن

خوتۇنى : سىز يا يازغۇچى ، يا شائىر بولمىسىڭىز ، مۇنچىۋالا
يېقىملىق ، شېرىن سۆزلەرنى يادلاپ نېمە قىلىسىز ؟
ئېرى : سەن بىلمەيسەن ، خوتۇن ، يېقىندا بىر قىز بىلەن
دوست بولۇپ قالدىم .

ماھارىتىڭىزنى ئۇنتۇمايمەن

— ئېلىزابىت ، ئۆتۈنۈپ قالاي ، مەن بىلەن توي قىلىڭ !
— ناھايىتى ئەپسۇس ، سىز بىلەن توي قىلالمايمەن ، لېكىن
سىزنىڭ كىشىگە لەززەت بېرىش ماھارىتىڭىز مەڭگۈ ئېسىمدىن
چىقمايدۇ .

ئالتۇن ئۈزۈك

يىگىت ئۆزى ياخشى كۆرگەن قىزنىڭ ئىسمى ئويۇلغان ئالتۇن
ئۈزۈكنى قىزغا كۆرسىتىپ كۆڭلىنى ئىزھار قىپتۇ :

— مەن بىلەن توي قىلىشىڭىز .
قىز : سىزگە نېمە دېسەم بولار ، باشقا بىر يىگىتنى ياخشى
كۆرۈپ قالغانىدىم .
يىگىت : كىم ئۇ ؟ ماڭا ئېيتىپ بېرىڭ .
قىز : ياق ، ياق . ئېيتىپ بەرسەم ئۇنى ئۆلتۈرۈۋېتىسىز .
يىگىت : ياق ، ئۆلتۈرمەيمەن ، مۇنۇ ئۈزۈكنى ئۇنىڭغا سېتىپ
بېرەي دېگەندىم .

بۇرۇنقى جايدا

يىگىت : ۋەي ، بۈگۈن كەچ سائەت ئالتىدە بۇرۇنقى جايدا
كۆرۈشەيلى !
قىز : نېمە ؟ تۇنجى قېتىم ئۇچرىشىۋاتساق ، «بۇرۇنقى جايدا»
دېگىنىڭىز نېمىسى ؟
يىگىت : ھە ، سىز مارلىما ؟ مەن سىزنى جېنىمىكىن دەپ
قايتىمەن .

ئۈزۈكىگە كۆيمەن

— جونسۇن بىلەن توي قىلىشتىن يېنىۋالدىم ، نېمىشىقىدۇر
ئۇنىڭغا بولغان مۇھەببىتىم سۇسلىشىپ كەتتى .
— ئەمەسە ئۇ بەرگەن ئۈزۈكنى يەنە تاقىۋاپسەنغۇ ؟
— ھىم ، ئۈزۈكىگە بولغان مۇھەببىتىم يەنىلا چوڭقۇرغۇ تاڭ .

راستىنى ئېيتسامچۇ

شار : سۆيۈملۈكۈم ، قاراڭ ، سىزگە ئاتاپ ئالغان بۇ
مەرۋايىت دەل يىگىرمە تال ئىكەن .
قىز : نېمىشقا يىگىرمە تاللىقنى ئالدىڭىز ؟

شار : سىزنىڭ يېشىڭىزغا تەڭ بولسۇن دەپ .
قىز : ھەتتىگىنەي ! ئاۋۋال بىلگەن بولسام ، سىزگە ھەقىقىي
يېشىمنى دەپ بېرەتتىمكەن ئەمەسمۇ ؟ !

ماڭا ئاشمايدىكەن

— سەن ئۇ قىزغا توي قىلىش تەلىپىنى قويساڭ نېمە دەيدى ؟
— مەن ئېغىز ئاچقۇچە ئۇ شېكېسپېر ، ئوۋىنلارنى ياخشى
كۆرىدىغانلىقىنى ئېيتتى . بىر جېنىغا ئىككى يىگىتكە كۆيۈپ
قالغان تۇرسا ، ماڭا قانداقمۇ ئاشسۇن ؟ !

پۇلى بارمىكەن

قىزى : بىر يىگىت تاپتىم ، يېقىندا توي خېتى ئالدىم .
دادىسى : يىگىتىڭنىڭ پۇلى بارمىكەن ؟
قىزى : سىلەر ئەرلەر ھەممىڭلار ئوخشاش بىرنېمىكەنسىلەر ،
ئۇ يىگىتمۇ دادىڭىزنىڭ پۇلى جىقمۇ دەپ سوراۋاتىدۇ .

مەن كۆردۈم ، ئۇ كۆرمىدى

تارتىنچاق پاۋىل بىر قىزغا تەلەپ قويغىلى بارىمەن دەپ ، بىر
سائەتچە تەييارلىق قىلغاندىن كېيىن ، ھاياجانلانغان ھالدا ئۆيىدىن
چىقىپ كېتىپ ، يېرىم سائەتكە قالمايلا قايتىپ كەپتىكەن ، ئاپىسى
ئۇنىڭدىن ھەيران بولۇپ سوراپتۇ :

— ھە ، قانداق بولدى ؟

— ناھايىتى ياخشى بولدى .

— كۆرۈشتۈڭما ؟

— كۆردۈم . ئەگەر مەن گۈللەرنىڭ ئارقىسىغا مۆكۈۋالمىغان
بولسام ، ئۇمۇ مېنى كۆرۈپ قالاتتى .

ئوتتەك ھارارەت

ئا : مېنىڭ سۆيگەن قىزىم شۇنداق ئىللىقكى ، تۇخۇمنى
بىردەم تۇتۇپ تۇرسىلا چۈجە چىقىدۇ .
ب : ئۇ قانچىلىك ئىش ئىدى ، مېنىڭ سۆيگەن قىزىم دەرەخنى
قۇچاقلاپ سۆيۈپ قويسىلا ئورمانغا ئوت كېتىدۇ .

مۇنداق ئىكەن - دە

— ئاپامنىڭ گېپىنى ئاڭلىماي ساڭا تەگكىنىمگە مەڭ
پۇشايمان قىلىمەن - دە !
— ئاپاڭ ماڭا تېگىشىڭگە قوشۇلمىغانىدى ؟
— ھەئە .
— ئاپلا ، ئەسلىدە مۇنداق ئىكەن - دە ، مەن تېخى ئاپاڭ سېنى
ماڭا زورلاپ تېڭىپ قويدى دەپ يۈرۈپتىمەن ئەمەسمۇ .

بىراق

سېرگىي : دوختۇرخانىغا داداڭنى يوقلاپ باردىڭمۇ ؟
پاۋىل : باردىم .
سېرگىي : ھېلىقى سېسترا قىز تازىمۇ چىرايلىق ئىكەن ، سەن
ئۇنى ياخشى كۆرمەمسەن ؟
پاۋىل : ياخشى كۆرەتتىم ، بىراق دادام ئۇنى ياخشى كۆرۈپ
قاپتۇ .

مۇھەببەت يولى

قىزى : مۇھەببەت يولىغا كىرىپ قېلىپ تازىمۇ قىيىنلىپ
كېتىۋاتىمەن .

ئاپىسى : مۇھەببەت يولىغا كىرگەنكەنسەن ، نەق ئوتتۇرىسىدا تۇرۇۋال .

قىزى : بۇ نېمە دېگىنىڭ ، ئاپا ؟

ئاپىسى : ھەرقانداق يىگىت مۇھەببەت يولىدا ماڭماي قالمايدۇ . يولنىڭ ئوتتۇرىسىدا تۇرساڭ ، خالىغىنىڭنى تاللىۋالسىەن .

ۋەزىيەت ياخشىغۇ

گۈزەل قىز نىنا ئۆيىگە يۈگۈرۈپ كىرىپ ئاپىسىغا ھال ئېيتىپتۇ :

— ئاپا ، ھەر قېتىم ئىشتىن قايتسام ، يولدا نۇرغۇن يىگىتلەر قاش ئېتىپ ئارقامغا كىرىۋالدىغان بولۇۋالدى .

ئاپىسى : ھازىر ۋەزىيەت ئىلگىرىكىدىن كۆپ ياخشىغۇ ، قىزىم ، بەش — ئالتە يىلدىن بېرى ماڭا ئۇنداق ئەرلەر ئۇچرىمايدىغانلا بولۇپ كەتتى .

ئوڭۇمدا كۆرەي

بىر تۇل ئايال دوختۇرغا كۆرۈنۈپ دەپتۇ :

— دائىم چۈش كۆرىمەن ، چۈشۈمدە بىر ئەر مېنى قۇچاقلاپ ئارام بەرمەيدۇ ، قانداق قىلىمەن ؟

دوختۇر : تەكشۈرۈشتىن قارىغاندا چوڭ چاتاق يوق ئىكەن ، ئۇخلايتىش دورىسى ئىچىپ دەم ئالسىڭىز ياخشى بولۇپ كېتىسىز .

بىرنەچچە كۈن ئۆتكەندىن كېيىن ئايال دوختۇرنىڭ يېنىغا يەنە كەپتىكەن ، دوختۇر ئۇنىڭدىن سورايتۇ :

— قانداقراق ، دورا پايدا قىلدىمۇ ؟

— دوختۇر ، ھېلىقى ئەر كەلمەيدىغان بولۇپ كەتتى ، ماڭا ئۇخلاتمايدىغان دورا بەرسىڭىز .

مۇناسىۋىتى

بىر يىگىت ئۇنىۋېرسىتېتتا ئوقۇۋاتقان سۆيگىنى بىلەن كۆرۈشكىلى كەلگەندە ، مۇھاپىزەتچى يىگىتكە بىر جەدۋەلنى تولدۇرۇشقا بېرىپتۇ . يىگىت بىردەمدىلا تولدۇرۇپ بېرىپتۇ . مۇھاپىزەتچى جەدۋەلگە كۆز يۈگۈرتۈپلا يىگىتنى تۇتۇۋېلىپ سورايتۇ :

- ھەي ، «مۇناسىۋىتى» دېگەن كاتەكچىگە نېمىدەپ يازدىڭ ؟
- تېخى جىنسىي مۇناسىۋەت ئۆتكۈزمىدىم ، دەپ يازدىم .
- ھەي ئەخمەق ، بۇ دېگەن سىڭلىڭمۇ ، ھەدەڭمۇ ، تۇغقىنىڭمۇ دېگەن سوئال .
- كەچۈرۈڭ ، مەن ھېلىقى ئىشنى سورىغانىمكىن دەپ ئويلايتىمەن .

مەن ساتىراش ئەمەس

دېڭىز بويىغا دەم ئالغىلى كەلگەن ئايال كاتتا مېھمانخانىغا چۈشۈپ ئەينەك ئالدىدا پەرداز قىلىۋېتىپ ئەينەكتىن بىر ئەر ئىشچىنىڭ دېرىزە سۈرتۈۋاتقانلىقىنى كۆرۈپ ، دەرھال ئۇنى ئۆزىگە جەلپ قىلىۋېلىش كويىغا چۈشۈپتۇ - دە ، نېپىز ئىچ كۆڭلەك بىلەنلا دېرىزىنىڭ ئالدىدىن بىرنەچچە قېتىم ئۆتۈپتۇ ، لېكىن ئىشچى بېشىنى كۆتۈرمەي ئىشنى قىلىۋېرىپتۇ ، ئۈچىنچى قېتىم ئۇ قىپپاللىڭاچ ھالدا دېرىزە ئالدىغا كېلىپ ئىشچىغا تەلمۈرۈپ تۇرۇپتەكەن ، ئىشچى ئايالنىڭ ياللىڭاچ بەدىنىگە قارىۋېتىپ :

— خانىم ، مەن ساتىراش ئەمەس ، — دەپتۇ .

ماغدۇر قالمىغاندا

بىر موماينىڭ ئوغلى ئۆلۈپ كېتىپ كېلىنى ياشلا تۇل قاپتۇ . موماي كېلىنىگە نەسىھەت قىلىپ دەپتۇ :

— ياشلا تۇل قالدىڭ ، بولمىغۇر خياللارنى قىلماي چىشىڭنى چىشلەپ ياشىغىن .

ئۇزاق ئۆتمەي موماي بىر ئەر بىلەن تېپىشىۋاپتىكەن ، كېلىن موماينىڭ ئۆزىگە قىلغان نەسىھەت سۆزى بىلەن ئۇنى چىقىۋاپتۇ . خىجالەتتە قالغان موماي ئاخىر راستىنى ئېيتىپ دەپتۇ :

— چىشلىگۈدەك ماغدۇر قالمىغاندا ، بۇ ئەرنىڭ ئۇچراپ قالغىنىنى قارىمامسەن .

بىرىنى قوغلىۋېتىڭلار

بىر قېرى قىز ھەم خۇشال ، ھەم خاپا ھالدا ساقچىخانغا يۈگۈرۈپ كىرىپ ئەرز قىپتۇ :

— ئۆيۈمگە ئىككى ناتونۇش ئەر كىرىۋېلىپ چىقمايۋاتىدۇ .

— ئۇلار سىزگە چىقىلمىغاندۇ ؟ — سورايتۇ ساقچى .

— بىر - بىرىدىن تارتىنىپ چىقىلالمايۋاتىدۇ .

— ئۇنداقتا ، سىزنىڭ تەلىپىڭىز نېمە ؟

— ئىككىسىدىن بىرىنى ئۆيۈمدىن قوغلىۋەتسەڭلار .

يوقۇقتىن كۆرۈپ تۇردۇم

ھانور ھىجايغان پېتى خېنىمنىڭ ئۆيىگە ئۈسۈپلا كىرىپتۇ ، بۇنىڭدىن چۆچۈپ كەتكەن خېنىم كايىغان ھالدا :

— نېمىشقا ئىشىكنى چەكمەيسىز ، ھېلىمۇ ياخشى ئىچ

كۆڭلىكىمنى كىيىۋالغاندا كىردىڭىز ، بولمىسا تازىمۇ سەت بولاتتى ، — دەپتۇ .

— مەن ئىشىكنىڭ يوقۇقىدىن قاراپ تۇرغان ، كىيىمىڭىزنى

كىيگەندىن كېيىن ئاندىن كىردىم ، — دەپتۇ ھانور ھىجىيىپ .

قايسىسىنى ياراتتىڭ

تەمى قېچىپ كېتىدۇ

دادىسى قىزىدىن نېمىشقا توي قىلماي يۈرۈۋېرسەن دەپ سورايتىكەن ، قىزى بەخىرامان ھالدا :
— نۇرغۇن يىگىتلەر بىلەن ئارىلىشىپ باقتىم ، ھېچقايسىسى يارىمىدى ، — دەپتۇ .
دادىسى : پۇرسەتنى غەنىمەت بىل ، قىزىم ، تاللاپ - تاللاپ تازغا ئۇچراپ قالما يەنە .
قىزى : خاتىرجەم بولۇڭ ، دادا ، دەريادا بېلىق تېخى جىق !
دادىسى : ئېسىڭدە بولسۇنكى ، يەمچۈك سۇدا ئۇزاق تۇرسا ،
تەمى قېچىپ كېتىدۇ !

يەنە بىرىنى مەن تاپاي

— ئاغىنە ، مەن چىرايلىق بىر قىزنى ياخشى كۆرۈپ قالدىم .
لېكىن ، ئاددىي - ساددا بىر قىز ئىقتىسادىي جەھەتتە مېنى خېلىلا يۆلەپ كېلىۋاتىدۇ ، زادى قايسىسى بىلەن توي قىلسام بولار ؟
— ئەلۋەتتە ئۆزۈڭ ياخشى كۆرگەن گۈزەل قىزنى ئالغىن ،
ئاغىنە . ھېلىقى ، يەنە بىر قىزنىڭ ئادرېسىنى ماڭا ئېيتىپ بەرگىنە .

مىك چۆچۈپ كەتتى

ماريا بىلەن مىكنىڭ ئىچ پەش تارتىشىپ يۈرۈۋاتقىنىغا خېلى

يىللار ئۆتۈپ ، ئۇلارنىڭ ياش قۇرامىمۇ بىر يەرگە بېرىپ قاپتۇ .
بىر كۈنى كەچتە مارييا ئېغىز ئېچىپ يىگىتكە دەپتۇ :
— مەك ، ئىككىمىزنىڭ توي قىلىدىغان ۋاقتى بولۇپ قالدغۇ دەيمەن .

بۇنى ئاڭلىغان مەك بىرنېمىدىن چۆچۈگەندەك توۋلاپ
كېتىپتۇ :
— نېمىلەرنى دەۋاتىسەن ، مارييا ! يېشىمىز بۇ يەرگە يەتكەندە
كىممۇ بىزگە تەكلىپ قويماي ؟

ھازىرقىنى دەڭ

قىز : مېنىڭ دادام ياش ۋاقتىدا قالتىس يول تاپقانكەن .
دادامنىڭ قانداق باي بولغانلىقىنى دەپ بېرەيمۇ ؟
يىگىت : مېنىڭ ئۇلارنى بىلگۈم يوق ! دادىڭىزنىڭ ھازىر زادى
قانچىلىك پۇلى بار ، شۇنى بىلگۈم بار .

قايسىسىنى ياراتتىڭ

قىز ئايسىغا دەپتۇ :
— بۈگۈن بىر يىگىت بىلەن دوست بولۇپ قالدىم . ئۇنىڭ
دادىسى مىليونېر ، تاغىسى ھۆكۈمەت ئەمەلدارى ، ئاكىسى چەت
ئەلدە تۇرۇشلۇق كونسۇل ئىكەن . شەرت - شارائىتى
كۆڭۈلدىكىدەككىمەن ، ئاپا ؟
— خوش ، قىزىم ، سەن ئۇلارنىڭ قايسىسى بىلەن توي
قىلماقچى ؟

توي كېچىسىدە مۇشتلىشىش

ئا : توي مۇراسىمىدا نېمە ئۈچۈن قىز بىلەن يىگىت قول
ئېلىشىدۇ ؟

ب : بۇ دېگەن بىر ئادەت ، بوكسچىلارمۇ مۇشتلىشىشتىن ئاۋۋال قول ئېلىشىپ كۆرۈشىدۇغۇ .

كېيىنكىسىدە قورۇنمايمەن

ئېرى : توي مۇراسىمىدا ئەجەب قورۇنۇپ كەتتىڭىز ؟
خوتۇنى : تۇنجى تويۇم بولغاچقا سەل خىجىل بولدۇم ، كېلەر قېتىمدا ئۇنداق قىلمايمەن .

ھاياجانلىنىپ كەتتى

— مەن ياخشى كۆرۈپ قالغان قىزنىڭ دېرىزىسى يېنىغا كېلىپ مۇھەببەت ناخشىسى ئېيتىۋىدىم ، ئۇ قىز ماڭا گۈل تاشلىدى .
— ئۇنداق بولسا ، بېشىڭ نېمىشقا ئىشىشىپ قالدى ؟
— سۆيگىنىم ھاياجانلىنىپ كېتىپ گۈلنى تەشتەك بىلەنلا تاشلاپتىكەن .

ياق ، ئۇنداق قىلماڭ

قىز : سىز نېمىشقا ھەدېسلا قەسەم ئىچىۋېرسىز ؟ بۇنىڭدىن كېيىن ئۇنداق دېمەڭ !
يىگىت : خوپ ، ئەگەر بۇنىڭدىن كېيىن قەسەم ئىچىدىغان بولسام ، ئەبەدىي كۆزىڭىزگە كۆرۈنمەي كېتەي !
قىز : ياق ، ياق ، ئۇنداق قىلماڭ !

چوڭ ئادەم تۇغالمايمەن

ئىككى بويتاق ئەر - ئايال توي قىلىشماقچى بولۇپ ئۆزئارا تونۇشلۇق بېرىشىپتۇ . ئەر ئۆزىنى تونۇشتۇرۇپ دەپتۇ :

— كەلگۈسىدە ئىككىمىز ناھايىتى باياشات ياشايمىز ، مېنىڭ بۇ ئۆيۈمدە چوڭ - چوڭ ئەر-بالىلار تۇغۇلغان .
ئايال بۇ گەپنى ئاڭلاپ ئەنسىرىگەن ھالدا دەرھال :
— ئۇنداق بولسا ، مەن سىزگە تەگمەيلا قويماي ، چۈنكى مەن چوڭ ئادەم تۇغالمىمەن ، — دەپ جاۋاب بېرىپتۇ .

قىزىمغا كېرەك نەرسە

قىزىمنىڭ دادىسى يىگىتكە دەپتۇ :
— قىزىمنى ئالماقچى بوپسەن ، بىلىپ قويغىنكى ، قىزىم ياخشى كۆرگەن نەرسىلەرنىڭ ھەممىسىنى ئېلىپ بېرىسەن .
يىگىت : بولىدۇ ، دادا ، قىزىڭىز بۇ دۇنيادا ماڭا سەندىن باشقا ھېچ نەرسە كېرەك ئەمەس دەپ نەچچە قېتىم دېگەندى .

يېقىن كەلمەك ، ئويۇلۇۋاتىمەن

ئالىم بىلەن ئايىم رېستوراندا غۇۋا چىراغ يورۇقىدا تاماق يېگەچ ناھايىتى خۇشال مۇڭدۇشۇپتۇ . قايتىشقا ئاز قالغاندا ئالىم نېمىشقىدۇر ھودۇققاندىكى ، بىر گەپنى دېيەلمەيۋاتقاندىكى ئايىمنىڭ يېنىغا شىپىقاپ كېلىشىگە ، ئايىم : «ئۇ مېنى قۇچاقلاپ سۆيۈۋالىدىغان ئوخشايدۇ» دەپ ئويلاپ ، ھۈپپىدە قىزىرىپ دەپتۇ :
— ئويۇلۇۋاتىمەن ، خەقلەر شۇنچە جىق تۇرسا .
ئالىم چىرايى تاتارغان ھالدا ئۇياق - بۇياققا قارىۋېتىپ دەپتۇ :
— مەن ئۇنداق قىلىشقا يېقىنلاشمىدىم ، پۇلىنى ياتاققا ئۇنتۇپ قاپتىمەن ، دېمەكچىدىم .

چىراغنى ئۆچۈرمە دېسەم

ئاق تەنلىك يىگىت بىلەن ئاق تەنلىك قىز توي قىلىپ

بىرنەچچە يىلدىن كېيىن بىر بالىلىق بوپتۇ . لېكىن ، ئوغلىنىڭ چېچىمۇ ، تېرىسىمۇ قاپقارا تۇغۇلۇپتۇ . بىر كۈنى دادىسى ئوغلىنى ئوينىتىۋېتىپ كۆڭلىگە بىر ئىش كېلىپ ، خوتۇنغا كايىپتۇ :
— بالىمىزنىڭ مۇشۇنداق تۇغۇلۇشىدا ھەممە خاتالىق سەندىن ئۆتتى . ھەر قېتىم بىز بىللە بولغاندا چىراغنى ئۆچۈرمە دېسەم زادىلا ئۈنىمىغانىدىڭ ، مانا شۇنىڭ ئاقىۋىتى !

توي قىلماي بىللە ئۆتىمىز

ئىككى ئاغىنە توي توغرۇلۇق پاراڭلىشىپتۇ .
ئا : ئاڭلىسام ، توي قىپسەنغۇ ؟
ب : ھەئە .

ئا : ئەبەدىي توي قىلماي بويتاق ئۆتىمەن دېگەن ۋەدەڭدە تۇرماپسەن - دە .

ب : قايسى كۈنى تانىسىدا بىر چىرايلىق قىز بىلەن تونۇشۇپ قالدىم ، ئۇمۇ ماڭا ئوخشاش توي قىلمايدىغاندىن ئىكەن ، ئىككىمىزنىڭ نىيىتى بىر يەردىن چىقىپ قېلىپ ئەبەدىي توي قىلماي بىللە ئۆتىدىغان بولدۇق .

ۋىجدان ئازابى

— جىم ، نېمە بولدۇڭ ، كۆزۈڭ تازىمۇ قىزىرىپ كېتىپتۇغۇ ؟ — سورايتۇ ئاغىنىسى .
— سەيلە - ساياھەتتىن شۇ كېسەلگە قالدۇم ، ئاداش ، — جىم شۇنداق دەپلا يەنە يىغلاپتۇ .
— نېمىشقا يىغلايسەن يەنە ؟

— مېھمانخانىدا بىر چىرايلىق خېنىم ئۇچراپ قالدى . ئىككىمىز بىرنەچچە رومكا ئىچىشكەندىن كېيىن قىزىقچىلىقتا بىللە ئۇخلاپ قاپتۇق . ئەتىگەن ئويغانسام ، ھېلىقى خېنىم يوتقانغا پۈركۈنۈپ ھۆڭگىرەپ يىغلاپ يېتىپتۇ ، نېمە بولدى دېسەم ، مېنىڭ

ئېرىم بار ئىدى ، يۈز كېلەلمەيدىغان ئىشنى قىلىپ قويۇپتىمەن دەيدۇ . ئۇنىڭ گېپىنى ئاڭلاپ خوتۇن ، بالىلىرىم ئېسىمگە كېلىپ مەنمۇ قاتتىق يىغلاپ كەتتىم .

— بىر كۈن يىغلىغانغا كۆزۈڭ شۇنچىۋالا قىزىرىپ كەتتىما ؟
— نېمە دەۋاتىسەن ؟ بىر ھەپتە بىللە يېتىپ ، بىللە يىغلاپ يۈردۇق . ۋىجدان ئازابى يامان ئىكەن .

خۇش خەۋەرمۇ ، شۇم خەۋەر

دوختۇر بىر ئايالنى تەكشۈرۈپ بولغاندىن كېيىن كۈلۈمسىرەپ دەپتۇ :

— خانىم ، سىزگە بىر خۇش خەۋەرنى ئېيتاي .
— خانىم دېمەڭ ، مەن تېخى قىز ، — دەپتۇ ئايال .
— ئاپلا ، كەچۈرۈڭ ، ئۇنداق بولسا سىزگە بىر شۇم خەۋەرنى ئېيتاي ، سىز ئېغىر ئاياغ بولۇپ قاپسىز .
— ۋىيەي ، قايسى ئۆلگۈرنىڭ پۇشتىدۇ ، بۇ ! — دەپ ئۆز - ئۆزىگە پىچىرلاپتۇ قىز .

مۇھەببەت ۋە توي

توي خاتىرىسى

ئېرى : سۆيۈملۈكۈم ، تويىمىزنى خاتىرىلەپ سەن دېگەن
زىننەت بۇيۇملارنىڭ ھەممىسىنى ئەكەلدىم ، سەنمۇ ماڭا بىرەر
نەرسە ئېلىپ بېرەرسەن ؟
خوتۇنى : مەن سىزگە ئاتاپ ئاللىقاچان بىر تاغار سوپۇن
پاراشوكى ئېلىپ قويغان .

ئوتتۇز دوللار بېرىڭ

فىلىد ئۆزى ئاشىق بولۇپ قالغان قىزنىڭ ئىنىسىغا يالۋۇرۇپ
دەپتۇ :
— ھەدەڭنىڭ ئالتۇن چېچىدىن ماڭا بىر تال ئەكىلىپ
بەرسەڭ ، مەن ساڭا بەش دوللار بېرىمەن .
— ئوتتۇز دوللار بەرسىڭىز ، ھەدەمنىڭ يالغان چېچىنىڭ
ھەممىسىنى ئەكىلىپ بېرىمەن .

توي ئاخشىمى

سىز بىلەمسىز ، ھەرقايسى ئەل قىزلىرى توي ئاخشىمى بىللە
ياتقاندا شام يورۇقىدا نېمىلەرنى دەيدۇ ؟
نېمىس قىزى : سۆيۈملۈكۈم ، ئۇخلاپ قالدىڭىزمۇ ؟
فرانسۇز قىزى : مەن چىرايلىقمىكەنمەن ؟
ياپون قىزى : كەچۈرۈڭ ، ئوبدان كۈتەلمىدىم .

ئامېرىكىلىق قىز : قانداق ؟ ... قانچە پۇلغا يارايدىكەن ، دوللار دەمسىز ياكى ئالتۇنمۇ ؟
ئەنگلىيىلىك قىز : بالىمىزنى قايسى مەكتەپتە ئوقۇتىمىز ؟

سۈرەتكە چۈشۈش

قىز ، يىگىت توي كۈنىنى خاتىرىلەپ سۈرەتكە چۈشمەكچى بوپتۇ .
— ئەپەندىگە يېقىنراق كېلىپ ، قولىڭىزنى مۇرىسىگە قويۇڭ ،
ھەببەللى ، ئەمدى تەبىئىي بولدى .
يىگىت سوغۇققىنا كۈلۈپ دەپتۇ :
— ئۇستام ، تېخىمۇ تەبىئىي بولسۇن دېسىڭىز ، ئۇ يانچۇقۇمغا
قولنى سېلىپ تۇرسۇن .

بايرام ئۆتكۈزۈش

بىر جۈپ ئەر - خوتۇن توي قىلىپ ئۇزاق ئۆتمەيلا پاسخا
بايرىمى يېتىپ كەپتۇ . بايرامنى قانداق ئۆتكۈزۈشنى بىلمىگەن
ئېرى خوتۇنغا دەپتۇ :
— قوشنىلارنىڭ دېرىزىسىدىن قاراپ باققىنا ، ئۇلار بايرامنى
قانداق ئۆتكۈزۈۋاتىدىكەن ؟
خوتۇنى قوشنىسىنىڭ دېرىزىسىدىن قارىسا ، ئېرى خوتۇننى
راسا ئۇرۇۋاتقۇدەك . خوتۇنى قايتىپ كىرگەندىن كېيىن ئېرى
ئۇنىڭدىن سورايتكەن ، خوتۇنى گەپ قىلماي جىم تۇرۇۋاپتۇ .
شۇنىڭ بىلەن ئېرىنىڭ ئاچچىقى كېلىپ خوتۇننى
راسا ئۇرۇپتۇ .
خوتۇنى ۋايىجانلاپ يىغلاپ تۇرۇپ دەپتۇ :
— بايرامنى قانداق ئۆتكۈزۈشنى بىلىپ تۇرۇپ ، يەنە
مېنىڭدىن سوراۋېرىسىزغۇ .

قېرى قىزنىڭ غەزىپى

بىر قېرى قىز ھەپتە دەم ئالماقچى بولۇپ ، بىر مېھمانخانىغا ئورۇنلىشىپتۇ . ئىككى كۈن ئۆتەر - ئۆتمەيلا ئۇ مېھمانخانا باشلىقىغا تېلېفون بېرىپ كايىپ كېتىپتۇ :

— تازىمۇ ئۇيات ئىشقۇ بۇ ! دېرىزىدىن ئۇدۇلدىكى ياتاققا قارىسام ، بىر ئەرنىڭ قىپپالنىڭچا يۇيۇنۇۋاتقانلىقى كۆرۈندى ...
دىرېكتور دەرھال خانىمنىڭ ياتىقىغا چىقىپ دېرىزىدىن قاراپ بېقىپ دەپتۇ :

— خانىم ، مەن قاراپ باقسام ، ئۇ كىشىنىڭ بېشىلا كۆرۈنىدىغۇ ؟

— نېمە دەۋاتىسىز ؟ مەن ئورۇندۇقنىڭ ئۈستىگە چىقىپ قارىغانىدىم .

ھەيران قالسىەن

ئىككى چوكان خارت ئىسىملىك ئەر خىزمەتدەشنى ئاغزى - ئاغزىغا تەگمەي ماختىشىپ كېتىپتۇ :

— ئۇ رەتلىك كىيىنىپ چەبدەس يۈرىدۇ ، — دەپتۇ بىرى .

— توغرا ئېيتىسەن ، — دەپتۇ يەنە بىرى ، — كىيىمنىمۇ شۇنداق ئىتتىك كىيىدىكەنكى ، ھەيران قالسىەن .

قىز ئەپقېچىش

قىز بىلەن يىگىت بىللە قاچماقچى بوپتۇ . يىگىت ھەممىنى تەق قىلىپ بولۇپ قىزنى توۋلاپتۇ :

— تەييارلىقىمىز پۈتتى ، چاپسان چىقىڭ .

— بوشراق ۋارقىراڭ ، دادام ئاڭلاپ قالسا تۈگىشىمىز ! —

پىچىرلاپتۇ قىز .

— خاتىرجەم بولۇڭ ، ئىشىكنى دادىڭىز ئېچىپ بەردى . ئەگەر قېيناناڭنى بىللە ئېلىپ كەتسەڭ ، ساڭا 50 مىڭ تەڭگە بېرىمەن ، دېدى تېخى .

تاغامغا تېگىۋالدى

ئا : بېد مەن بىلەن توي قىلىشقا ئۈنىمدى .

ب : كۆڭلىنى ئالغۇدەك گەپ قىلمىغان ئوخشىماسەن ؟

ئا : جەمئىيەتتە يۈز - ئابروۋى بار مىليونېر تاغامنىڭ بارلىقىنى ، كېلەچىكىمىزنىڭ كۆڭۈلدىكىدەك بولىدىغانلىقىنى ئېيتقاندىم .

ب : ئاخىر ماقۇل بولىدۇ ؟

ئا : نەدىكىنى ! مېنى تاشلاپ تاغامغا تېگىۋالدى ، ھازىر ئۇ مېنىڭ يەڭگەم بولدى .

تويىدىن كېيىن

ئا : توي قىلغاندىن كېيىن قانداق ئۆتۈۋاتىسىلەر ؟

ب : تۇرمۇشىمىزدا ئۆزگىرىش بولدى .

ئا : قانداق ئۆزگىرىش ؟

ب : توي قىلىشتىن ئىلگىرى ئۇ مېنىڭ گېپىمنى ئاڭلايتتى . شېرىن ئاي كۈنلىرى مەن ئۇنىڭ گېپىنى ئاڭلايدىغان بولدۇم . ھازىر ئىككىلىمىز بىر - بىرىمىزنىڭ گېپىگە پىسەنت قىلمايدىغان بولۇپ كەتتۇق .

يېڭى بەلگىلىمە

بىر جۈپ ئەر - خوتۇن توي قىلىپ ، ئارىدىن ئۇزاق ئۆتمەي

خوتۇنى ئېرىگە : «بۇنىڭدىن كېيىن ھەر ئىككىمىز «مېنىڭ» دېگەن سۆزنى ئىشلەتمەي ، «بىزنىڭ» دېگەن سۆزنى ئىشلىتىمىز» دەپ شەرت قويۇپتىكەن ، ئېرى ماقۇل بوپتۇ .

بىر كۈنى ئەر مۇنچىغا كىرىپ كېتىپ ئۇزاققىچە چىقماپتۇ . خوتۇنى ئەنسىرەپ :

— قەدىرلىكىم ، نېمە قىلىۋاتىسىز ، تېز چىقىڭ ، — دەپ ۋارقىراپتۇ .

ئارقىدىنلا ئېرى دەپتۇ :

— سۆيۈملۈكۈم ، مەن ھازىر بىزنىڭ ساقلىمىزنى ئېلىۋاتىمەن !

سايىھەتتىن كەلگەندە

يېقىننى كۆرەلمەيدىغان بىر قىز يىگىتى بىلەن توي قىلىپ شېرىن ئايلىرىنى ئۆتكۈزۈش ئۈچۈن سىرتقا سەيلىگە كېتىپ قايتىپ كەپتۇ ، بۇنىڭدىن قىزنىڭ ئاپىسى ھەيران بولۇپ ، شۇ ھامان دوختۇرغا تېلېفون بېرىپتۇ :

— دوختۇر ، تېز كەلسىڭىز ، خەتەرلىك ئىش يۈز بەردى . قىزىم كۆزەينىكىنى تاقىماي ئېرى بىلەن شېرىن ئايىنى ئۆتكۈزۈش ئۈچۈن سايىھەتكە كەتكەندى ، ھازىر قايتىپ كەلدى ، قارىسام ... — خانىم ، ئۆزىڭىزنى بېسىۋېلىڭ ، — دەپتۇ دوختۇر ئايالنىڭ سۆزىنى بۆلۈپ ، — قىزىڭىزنى دوختۇرخانىمغا ئەكىلىڭ ، كۆزىنىڭ كېسىلى ھەرقانچە ئېغىر بولسىمۇ ، دەماللىققا خەۋپ يەتمەيدۇ . — خەۋپلىك ئەمەس دېگىنىڭىز نېمىسى ، دوختۇر ئەپەندى ؟ — دەپتۇ ئايال چالۋاقاپ ، — قىزىم بىلەن بىللە كەلگەن ئەر قىزىم بىلەن توي قىلغان ھېلىقى يىگىت ئەمەس !

يەۋەتتىڭىزما

ئافرىقىدا سايىھەت قىلىپ يۈرگەن بىر ئامېرىكىلىق كىشى

ئايالىنىڭ تۇغۇلغان كۈنىنى تەبرىكلەپ چىرايلىق بىر قۇشنى سوۋغا قىلىپ ئەۋەتىپ بېرىپتۇ. ئۇ دۆلىتىگە قايتىپ كېلىپلا ئايرودرومدىن ئايالىغا تېلېفون بېرىپ سورايتۇ :
— سۆيۈملۈكۈم ، سىزگە ئەۋەتكەن قۇش قانداق ئىكەن ؟
— ناھايىتى مەزىلىك ئىكەن .
— نېمە ؟ يەۋەتتىڭىزما ؟ ! — مەن ئۇ قۇشنى قىممەت باھادا سېتىۋالغانىدىم ، سۆزلىيەلەيدىغان قۇش ئىدى ئۇ !
— ۋىيەي ، شۇنچە ئەقىللىق بولسا ، نېمىشقا مەن يەۋىتىشتىن ئىلگىرى زۇۋان سۈرمەيدۇ ؟

كاپشىمساڭ بولدى

خوتۇنى : سىزنىڭ تۇغۇلغان كۈنىڭىزنى تەبرىكلەپ نېمە سوۋغا قىلايىكەن ؟
ئېرى : بىرەر سائەت كاپشىمساڭلا بولدى .

يېڭىچە سوۋغات

— ئايالىڭنىڭ تۇغۇلغان كۈنىگە نېمە ئېلىپ بەرمەكچى بولۇۋاتىسەن ؟
— دائىم يېنىمدىن ئايرىمايدىغان ئوبدان نەرسە بولسىدى ، دېگەنىدى .
— ئۇنداق بولسا چوقۇم ئالتۇن زەنجىر ياكى ئالتۇن بىلەزۈك دەپتۇ ، ئېلىپ بەردىڭمۇ ؟
— ھەئە ، گۈللۈك قولىياغلىقتىن بىرنى ئېلىپ بەردىم .

گاز تېجەش

ئېرى : يېڭى تىپتىكى گاز ئوچاق ئادەتتىكى ئوچاققا قارىغاندا گازنىڭ يېرىمىنى تېجەپ قالىدىكەن ، شۇڭا بىرنى سېتىۋېلىپ

ئەكەلدىم .

خوتۇنى : ياخشى ئىكەنغۇ ، نېمىشقا ئىككىنى ئالمايسىز ؟
— ئىككىنى ئېلىپ نېمە قىلىمىز ؟
— ئىككىسىنى ئىشلەتكەن بولساق ، گازنىڭ ھەممىسىنى
تېجەپ قالاتتۇق - دە !

يەنە چېنىقماڭ

بىر سېمىز ئايال ساناتورىيىدىن ئېرىگە مۇنداق تېلېگرامما
ئەۋەتىپتۇ :
«چېنىقىۋاتقىنىمغا بىر ئاي بولدى ، ئېغىرلىقىم يېرىم
چۈشتى ، ئۆيگە قايتايۇ ؟»
ئېرى ئۇنىڭغا جاۋابەن :
«يەنە بىر ئاي چېنىقماڭ» دەپ تېلېگرامما ئەۋەتىپتۇ .

سىلىق تەنە

ئېرى ئىشتىن قايتىپ ئۆيگە كىرىشىگە خوتۇنى دەپتۇ :
— زالنىڭ ئىشىكى ئېچىلىشى بىلەنلا سىزنى كەلدى دەپ
ئويلىغانىدىم .
— قانداق بىلىۋالدىڭ ؟
— بۇ بىنادا پەقەت سىزلا ئىشىكنى تېپىپ ئاچىسىز .

كىمنى قۇتقۇزۇش كېرەك

بىر ئائىلە كىشىلىرى قېيىقتا سەيلە قىلىپ يۈرگەندە ، خوتۇنى
ئېرىدىن سورايتۇ :
— ئەگەر مۇشۇ قېيىق ئاغدۇرۇلۇپ سۇغا چۈشۈپ كەتسەك ،
سىز بالىمىزنى قۇتقۇزامسىز ياكى مېنىمۇ ؟
ئېرى : ئۆزۈمنى .

داداڭ چۈشسە مەيلى

ئوغلى : ئاپا ، مەنمۇ كۆلگە چۈشۈپ ئۈزۈپ ئوينايىمۇ ؟
ئاپىسى : ياق ، بالام ، كۆل ناھايىتى چوڭقۇر .
ئوغلى : دادام چۈشۈپ كەتتىغۇ ئەنە ؟
ئاپىسى : داداڭ چۈشسە مەيلى ، ئۇ ئۆزىنى سۇغۇرتىغا
تىزىملاشقان .

ئېسىدە ساقلىماقچى

پروفېسسور ھەيران بولۇپ خوتۇنىدىن سوراپتۇ :
— نېمىشقا يېزىق ئۈستىلىمگە ئەتىرگۈل قويۇپ قويدۇڭ ؟
خوتۇنى : بۈگۈن سىزنىڭ توي قىلغان خاتىرە كۈنىڭىز .
پروفېسسور : مۇنداق دېگىن ، مەنمۇ سېنىڭ توي قىلغان
خاتىرە كۈنىڭىنى ئېسىمدە تۇتۇپ ، شۇ كۈنى ساڭا ئوبدان بىر نەرسە
سوۋغا قىلاي .

كىتابقا قاراپ تاماق ئېتىش

ئېرى : گۆشنى ئوبدان پىشۇرماپسەن ، قازان نېنىڭمۇ خام .
خوتۇنى : مەن كىتابتا يېزىلغان بويىچە پىشۇردۇم . كىتابتا
تۆت كىشىلىك تاماقنى پىشۇرۇش ئۇسۇلى يېزىلىپتۇ . بىز ئىككى
كىشى بولغاندىكىن ، تۆت كىشىلىك نەرسىنىڭ ھەرقايسىسىدىن
يېرىمىنى ئېلىۋەتتىم . پىشۇرغان چاغدىمۇ ئوتۇننىڭ يېرىمىنى
قالدىم .

كۆيۈنۈش

ئېرى ئۇخلاۋاتقان خوتۇنىنى ئوقۇپ ئويغىتىپ :
— تۇر ، تۇر ! ئويغانساڭچۇ ، ئەزىزىم ! — دەپتۇ .

خوتۇنى ئويغىنىپ سورايتۇ :
— نېمە ئىش بولدى ؟
— ئۇخلىتىش دوراڭنى ئىچىشنى ئۇنتۇپ قاپسەن .

خۇداغا شۈكۈر

ئېرى : مەن بىر كىتاب سېتىۋالغانىدىم ، ئۇنىڭدا «دادا ئەقىللىق بولسا ، بالىلارنىڭ ئوقۇشىغا توسالغۇ بولىدۇ» دەپ يېزىلىپتۇ .
خوتۇنى : خۇداغا شۈكۈر ، بالىمىزغا توسالغۇ بولمىغۇدەكسەن .

مەزىلىك تاماق

ئېرى خوتۇنىغا دەپتۇ :
— سەن نېمىشقا ئىشك ئالدىغا كەلگەنلىكى ھۇرۇنلارغا تاماق بېرىۋېرسەن ، يا ئۇلار ساڭا قىلچە ئىش قىلىپ بەرمىسە ؟
— سىز دائىم مېنىڭ ئەتكەن تامىقىمنى ئوخشىماپتۇ دەپ يېمەيسىز ، قاراڭ ئۇلارنىڭ تالىشىپ يەۋاتقىنىنى .

كېيىنكى ئىشلار ئۈستىدە

خوپىسىر خوتۇنىدىن سورايتۇ :
— سۆيۈملۈكۈم ، كەلگۈسىدە سېنىڭ ئابىدە تېشىڭغا نېمىدەپ خەت ئويدۇرسام بولار ؟
خوتۇنى : «بىچارە لىنانى ئېرى ئۇزاق يىللار يالغۇز تاشلىۋەتكەن بولسىمۇ ، ئاخىر قەبرىدە بىللە يېتىشتى» دەپ يازدۇرۇپ قويساڭلا كۇپايە .

گۆشنان

ئېرىنىڭ دائىم يېرىم كېچىدە ئۆيگە كېلىشىدىن بىزار بولغان

خوتۇنى بىر كۈنى ئۇخلاش ئالدىدا توڭلاتقۇ ئىشىكىگە مۇنداق خەت يېزىپ قويۇپتۇ :
«سەن لالەمغا پىشۇرۇپ قويغان گۆشنان قانجۇقنىڭ قورسىقىدا !»

بىر مەنۇتتىلا چىقمەن

ئەر - خوتۇن ئىككىسى ئاشپۇزۇلغا بېرىپ تاماق يېمەكچى بوپتۇ ، لېكىن خوتۇنى ئۇزاققىچە ئۆيدىن چىقماپتۇ ، بۇنىڭدىن ئاچچىقى كەلگەن ئېرى ئۇنىڭ بارىچە ۋارقىراپتۇ :
— ھەي ، قورسىقىم ئېچىپ ئۆلەي دېدىم ، قاچانغىچە پەردىنىڭ تۈگىمەيدۇ ؟
— جېنىم ، مەن سىزگە دېگىلى بىر سائەت بولدىغۇ ، بىر مەنۇتتىلا چىقمەن دەپ .

خوتۇنى كۆرۈپ قاپتۇ

ئا : ئاڭلىشىمچە ، جونسۇن ئەپەندى بالنىستتا يېتىپ قاپتۇ - ھە ؟
ب : بالنىستتا يېتىپ قاپتۇما ؟ تۈنۈگۈنلا ئۇنىڭ بىر خېنىم بىلەن «بىرلىيانت دۇنياسى» ماگىزىنىدا ئايلىنىپ يۈرگىنىنى كۆرگەندىمغۇ .
ئا : شۇنىڭ كاساپىتى ، خوتۇنى كۆرۈپ قاپتۇ ئەمەسمۇ .

ۋەسىيەت

بايۋەچچە ئورۇن تۇتۇپ يېتىپ قالغاندا ياش خوتۇنغا ۋەسىيەت قىلىپ مۇنداق دەپتۇ :
— مەن ئالەمدىن ئۆتكەندىن كېيىن سىز ياتلىق بولۇپرىڭ .
خوتۇنى : ئۇنداق گەپلەرنى قىلماڭ !

— كىيىملىرىمنىڭ ھەممىسىنى ئۇنىڭغا بېرىڭ ، تېتىك يۇرسۇن .
— بولدى گەپ قىلماڭ ، — دەپتۇ خوتۇنى يىغلاپ ، — ياق ، بولمايدۇ .
— نېمىشقا بولمايدىكەن ؟
— سىز ئوتتۇرا نومۇرلۇق كىيىم كىيسىز ، ئۇ دېگەن چوڭ نومۇرلۇقنى كىيىدۇ ئەمەسمۇ .

تارتىنچاق ئەر

قىزى ئاپىسىدىن سورايتۇ :
— دادام ئىلگىرى تارتىنچاقمىدى ؟
— سورىمايلا قوي ، قىزىم ، ئەگەر ئۇ تارتىنچاق بولمىغان بولسا ، سەن ھازىرقىدىن ئاز دېگەندە تۆت ياش چوڭ بولاتتىڭ .

ھەمراھ بولماقچىمەن

ھەربىي پاراخوت سەپەرگە چىقىدىغان چاغدا بىر خانىم ئېرىدىن ئايرىلغۇسى كەلمەي ، مەجبۇرىي دېگۈدەك خوشلىشىپتۇ . شۇ پەيتتە بىر ھەربىي ئاچاركا پاراخوتقا سەكرەپ چىقىۋاپتۇ . ئۇنى كۆرگەن خانىم كاپىتاناغا كايىپ :

— ئىت چېغىدا پاراخوتقا چىقىپ خوجايىنىغا ھەمراھ بولىدىكەنۇ ، مەن نېمىشقا ئېرىمگە ھەمراھ بولمايدىكەنمەن ؟ — دەپتۇ .

— بىلىشىڭىز كېرەككى ، خانىم ، — كۈلۈپ تۇرۇپ جاۋاب بېرىپتۇ كاپىتان ، — ئۇ ئىتنى پاراخوتتىكى ھەرقانداق كىشى زېرىككەن چاغلىرىدا ئەركىلىتىپ ئوينىيدۇ ...

تەمتىرەپ كەتمەيدۇ

ئايال : دوستۇم ، سىز ئۆي خىزمىتىگە نېمىشقا ئۆيلەنمىگەن

يىگىتنى ئالماي ، ئۆيلەنگەن ئەرنى ئالدىڭىز ؟
دوستى : ئۆيلەنگەن ئەرچۇ قارا ، ئۇنداق - مۇنداق ئىشقا
بۇيرۇساڭ تەمتىرەپ كەتمەيدۇ .

دېققەت قىل دېگەن

— سارا ، سىز نېمىشقا ئەينەككە قارايسىز ؟
— خوتۇنىڭىز ماڭا سىز بىلەن ئۇچراشقاندا ، ئۆزۈڭگە دېققەت
قىل دېگەن .

ھەممىسى ئاشنىسى ئىكەن

ئەر : ماروژنى ساتىدىغان يىگىتنىڭ بايا دېيىشىچە ، بۇ
كوچىدىكى بىر ئايالدىن باشقا ھەممىسى ئۇنىڭ ئاشنىسى ئىكەن .
ئايال : شۇنداقمۇ ؟ ئۇنداقتا ئۇ چوقۇم يان تەرىپىمىزدىكى
قوشنا ئايال ، ئۇ تازىمۇ ھاكاۋۇر ئىكەن .

پەرق ئېتىش ئۇسۇلى

— ۋاشا ، خوتۇنۇڭ سىڭلىسىغا تازىمۇ ئوخشايدىكەن ،
خوتۇنۇڭنى قانداقمۇ پەرق ئېتەلەيدىغانسەن ؟
— ناھايىتى ئاددىي ، ئۇقۇشماي سىڭلىسىنى سۆيۈپ قالسام ،
خوتۇنۇم شۇ ھامان مەن بىلەن جېدەللىشىدۇ ! ...

ياش خوتۇن ئېلىش چارىسى

ئاتمىش بەش ياشلىق ئاتاقلىق ئارتىس ئادىن يېقىن دوستىغا
مەسلىھەت ساپتۇ :
— مېنىڭ بەش يۈز مىڭ يۈەن پۇلۇم بار . يېقىندىن بېرى

ياش بىر چوكانغا كۆيۈپ قالدىم . ئەگەر ئۇنىڭغا ئەللىك ياشقا كىردىم دېسەم ، ئۇنىڭ بىلەن تويلىشىش ئىمكانىيىتىم چوڭراق بولارمىكىن دەيمەن ، سېنىڭچە قانداق بولار ؟
— مېنىڭچە ، — دەپتۇ ئاغىنىسى ، — سەن ئۇنىڭغا ئەللىك ياشقا ئەمەس ، سەكسەن ياشقا كىردىم دېسەڭ ، توي قىلىش ئىمكانىيىتىڭ تېخىمۇ چوڭ بولىدۇ .

كۆڭلىنى چۈشەندۈرەلمەي

بىر كىشىنىڭ تونۇشتۇرۇشى بىلەن سەكسەن بەش ياشلىق بىر موماي توقسان ياشلىق بىر بوۋاي بىلەن تويلىشىش نىيىتىدە بىر ئاخشىمى ئۇچرىشىپتۇ . لېكىن ، موماي ئۆيىگە ناھايىتى خاپا ھالدا قايتىپ كېتىپتۇ . ئاپىسىنىڭ كەيپىنىڭ ناچارلىقىنى سەزگەن قىزى سورايتۇ :

— نېمە ئىش بولدى ، ئاپا ؟
— ئۇنىڭ كاختىغا راسا سالدىم ، ئوت چىقىرىۋەتتىم !
— ئۇ كىشى سىزنى رەنجىتىپ قويدىما ؟
— ياق ، بۇتتەك ئولتۇرۇشتىن باشقىنى بىلمەيدىغان دۆت بىر نېمە ئىكەن ئۇ .

خاتىرجەم بولۇڭ

يىگىت : ئىككى قېتىم ئۇچرىشىپلا ماڭا توي قىلىش تەلپىنى قويۇۋاتىسىز ، سەل يېنىكلىك قىلىۋاتامسىز قانداق ؟
قىز : خاتىرجەم بولۇڭ ، دادىڭىز پۇل قويۇۋاتقان بانكىدا ئىشلەۋاتقىنىمغا ئۈچ يىل بولدى دەڭە !

قاچان بارغان

چۈشلۈك تاماقتا خوتۇنى ئېرىگە دەپتۇ :

— بۈگۈن ئەلىنى كۆرۈپ كەلدىم ، ئۇ سىزنى قاتتىق خورەك تارتىدۇ دېدى ، قىزىق ، قايسى چاغلاردا ئۇنىڭكىگە بېرىشقا چولىڭىز تەگدى ؟

— سەن يامانلاپ ئاپاڭنىڭ ئۆيىگە كەتكەندە .

ئىش تەقسىماتى

جونسون ئائىلە ئەھۋالىنى ئاغىنىسىگە چۈشەندۈرۈپ دەپتۇ :

— ئائىلە ئىشلىرىنى ئەر - خوتۇن ئىككىمىز بۆلۈشۈۋالغان .

— سەن قايسى ئىشلارنى باشقۇرسەن ؟

— بالىلارنى ، ئائىلە خىزمەتچىسىنى باشقۇرىمەن .

— خوتۇنۇڭچۇ ؟

— خوتۇنۇم پۇلنى ، مېنى باشقۇرىدۇ .

بۇنىڭدىن كېيىن

ياش ئەر - خوتۇن ئۆيدە جېدەللىشىپ خوتۇنى ئېرىگە كايىپ كېتىپتۇ :

— سەن شۇنداق شەخسىيەتچى ئىكەنسەنكى ، ھەدەپسىلا

«مېنىڭ مائاشىم ، مېنىڭ ئۆيۈم ، مېنىڭ خوتۇنۇم ،

مېنىڭ ، مېنىڭ ...» لا دەيسەن ! بۇنىڭدىن كېيىن «بىزنىڭ» دەپ

گەپ قىلسەن ، بىلىڭمۇ ؟

— ھەي ، ئىشكاپنى ئاقتۇرۇپ نېمە ئىزدەۋاتىسەن ؟ !

— بىزنىڭ كۈسىرىمىزنى ئىزدەۋاتىمەن ، خوتۇن !

ئۆزىنى زىننەتلەش

خوتۇنى : مەن پىئانىنو چېلىشقا شۇنداق ئۇستا بولغاندا ،

مۇزىكا پېشۋالىرىدىن بىرىنىڭ ھەيكىلىنى ئۆيىگە تىزىپ ، ئۆيۈمگە

تېخىمۇ زىننەت كىرگۈزسەم قانداق دەيسىز ؟

ئېرى : ناھايىتى ياخشى ئويلاپسەن .
خوتۇنى : قايسىسىنىڭ ھەيكىلىنى زاكاز قىلاي ،
مۇزارتىنىڭكىنىمۇ ، بېتخوۋېننىڭكىنىمۇ ياكى باشقا
مۇزىكانتلارنىڭكىنىمۇ ؟

ئېرى : ئەلۋەتتە بېتخوۋېننىڭكىنى - دە .
خوتۇنى : ئۇ قانداق ئادەم ئىدى ؟
ئېرى : ئۇ گاس ئىدى .

ئاجايىپ كەمتەرلىك

ئا : مەرھەمەت ، ئەپەندى .
ب : ياق ، سىز ئالدىدا مېڭىڭ .
ئا : رەھمەت ، لېكىن مېنىڭ ئۆيۈم مۇشۇ يەردىلا .
ب : مېنىڭمۇ مۇشۇ يەردىلا ، قارىسام ، سىزنىڭ ئىشىڭىز
ئالدىراشتەك تۇرىدۇ .
ئا : راست دەيسىز ، مەن ئوت ئۆچۈرۈش ئەترىتىگە تېلېفون
بېرىپ قويغانىدىم ، بىراق سىزنىڭمۇ ئىچىڭىز تىت - تىت بولۇپ
كېتىۋاتىدۇغۇ دەيمەن .
ب : مەن خوتۇنۇمغا دورا ئالماقچىدىم ، يەنىلا سىز ئالدىدا
ماڭسىڭىز بولغۇدەك .
ئا : ھەرگىز بولمايدۇ ، ھەرگىز ! مېنىڭ ئۆيۈمگە ئوت كەتتى
شۇ . لېكىن ، خوتۇنىڭىز ۋاقتىدا دورا ئىچمىسە ئۆلۈپ كېتىدۇ .
يەنىلا سىز ئالدىدا مېڭىڭ .
ب : سىزگە دېسەم ، خوتۇنۇمنىڭ يالغان ئاغرىپ مېنى
قىينايدىغان ئادىتى بار . نېمىلا دېگەنبىلەن ئوتنى ئۆچۈرۈش
مۇھىم . مانا ، مانا ، كۆيۈك ھىدى پۇراۋاتىدۇ . تېز مەرھەمەت
قىلىڭ !

ئا : ياق ، ياق ، مېنىڭ ئۆيۈم ئۈچ ئېغىز ، ھەممىسىگە
تۇتۇش كەتمىدى تېخى . سىزنىڭ بىرلا خوتۇنىڭىز بار - دە !

ب : مۆھتەرەم ئەپەندى ، خوتۇنغا قارىغاندا يېڭى ئۆيگە ئېرىشمەك قىيىن . ياخشىسى سىز ئاۋۋال مېڭىڭ .

ئا : يەنىلا سىز ئالدىدا ماڭغىنىڭىز تۈزۈك ، مەن مۈلكۈمنى سۇغۇرتىغا تىزىملاشقان .

ب : توي قىلىش ئالدىدا خوتۇنۇمۇ ئۆزىنى ئۇزۇن ئۆمۈر سۇغۇرتىسىغا تىزىملاشقانكەن ، سۇغۇرتا پۇلى يۈز مىڭ يۈەن دەڭە . شۇنىڭ ئۈچۈن مەن خاتىرجەم ، سىز ئالدىدا مېڭىۋېرىڭ !

قوشنىلار سۆيۈشىدىكەن

پەرىشتە قانداق بولىدۇ

ئوغۇل : ئاپا ، پەرىشتە دېگەن قانداق بولىدۇ ؟
ئانا : قاننى بار ، ئاسماندا ئۇچالايدىغان بولىدۇ .
ئوغۇل : ئەجەب - ھە ، تۈنۈگۈن دادام ئۆيىمىزدىكى خىزمەتكار
جېنىنى «سەن مېنىڭ پەرىشتەم» دېدى . بىراق ، جېنى
ئۇچالمايدىغان تۇرسا ؟
ئانا : خەپ توختا ، بۈگۈنلا ئۇنى ئۇچۇرۇۋەتمەيدىغان بولسام !

دەرد تۆكۈش

بىر ئەر ئاغىنىسىگە دەرد تۆكۈپ مۇنداق دەپتۇ :
— خوتۇنۇم مەن بىلەن ئەپ ئۆتمەس بولۇۋالدى .
ئاغىنىسى : چاتاق ئۆزۈڭدىن دەيمەن ؟
ئەر : مەندە ھەرگىز چاتاق يوق ، مەن ھەرقانداق ئايال بىلەن
ئەپ ئۆتەلەيمەن . مەسىلەن ، ھازىر مېنىڭ تۆت ئاشنام بار ،
ھەممىسى بىلەن ناھايىتى ئەپ ئۆتۈپ كېلىۋاتىمەن .

توڭلاپ قالسام

خوتۇنى : ماڭا پەلتو ئېلىپ بېرىشكە چىدىمايۋاتىسىز - ھە ؟
تالا سوغۇق ، توڭلاپ ئۆلۈپ قالسام ، مېنى كۆمۈش ئۈچۈن پەلتوغا
خەجلىگەن پۇلدىن نەچچە ھەسسە ئارتۇق پۇل چىقىم قىلىسىزغۇ !
ئېرى : كۆمۈش ، يەرلىككە قويۇش دېگەن بىرلا قېتىم

بولىدىغان ئىش - دە .

ئۇزاق ساقلاتمايدۇ

بىر ئايال دىرېكتورنىڭ كاتىپىدىن سورايتۇ :
— دىرېكتورىڭلار قېنى ، كۆرۈشەي دېۋىدىم .
— ۋىيەي ، ئەجەب چىرايلىق ئىكەنسزى ، بىزنىڭ دىرېكتور
چىرايلىق ئاياللارنى ئۇزاق ساقلاتمايلا كۆرۈشىدۇ ، مانا ھازىر ...
— شۇنداقمۇ ! — دەپتۇ ئايال غەزەپ بىلەن ، — ئەمەسە
خوتۇنىڭىز كەلدى دەپ ئۇنىڭغا ئېيتىڭ .

سېنىڭ خوتۇنۇڭچۇ

بىر ئەر ئاغىنىسىگە ھال ئېيتىپ دەپتۇ :
— قارىمامسەن ، ئاغىنە ، خوتۇنۇم مېنى زادىلا چۈشەنمەيدۇ ،
سېنىڭ خوتۇنۇڭچۇ ؟
ئاغىنىسى : خوتۇنۇم بىلەن سەن توغرۇلۇق تېخى سۆزلىشىپ
باقمىدىم .

قوشنىلار سۆيۈشىدىكەن

سىمىس خېنىمنىڭ قوشنىسى ۋاپات بولۇپ كەتكەندىن كېيىن
ئۇ ئۆيگە بىر جۈپ ياش ئەر - خوتۇن كۆچۈپ كەپتۇ . سىمىس
خېنىم ئۇلارنىڭ ئىش - ھەرىكىتىنى بىرنەچچە كۈن كۆزەتكەندىن
كېيىن ئېرىگە دەپتۇ :
— بارىن ، ئۇدۇلىمىزدىكى ئۆيگە كۆچۈپ كەلگەن ئەر كىشى
ئەتىگەندە ئىشقا ماڭغاندا ، كەچقۇرۇن قايتىپ كەلگەندە خوتۇنىنى
سۆيۈپ قويىدىكەن ، سەنمۇ شۇنداق قىلساڭ بولمامدۇ ؟
ئېرى : مەن ئۇ ئايال بىلەن تېخى تونۇشمىغان تۇرسام .

تېخىمۇ قىزىقنى ئېيتىپ بېرەي

ئېرى : سەن ئاپامغا ھېكايە ئېيتىپ بېرىپتىكەنسەن ، كۈلۈپ ئۆلگىلى تاس قالدۇم دەيدۇ .
خوتۇنى : ئاپىڭىز نەدە ھازىر ، ئۇنداق بولسا مەن تېخىمۇ قىزىقنى ئېيتىپ بېرەي .

سول قۇلىقىم ياخشى ئىكەن

خوتۇنى : ماڭا مىڭ يۈەنلىك پەلتو ئېلىپ بەرسىڭىز ؟
ئېرى : نېمە دېدىڭىز ؟ سول قۇلىقىم سەل ئېغىر .
خوتۇنى ئوڭ قۇلىقىغا ۋارقىراپ دەپتۇ :
— ماڭا ئىككى مىڭ يۈەنلىك پەلتو ئېلىپ بېرىڭ !
— تېخىمۇ ئاڭلىيالمىدىم ، يەنىلا سول قۇلىقىم ياخشى ئىكەن .

ھازىرقى يېڭى مودا

مودا ئايال : سىز نېمىشقا مەن بىلەن توي قىلمايسىز ؟
ئەر : ئاڭلىشىمچە ، سىز بىر ھەپتە ئىچىدە نەچچە مىڭ يۈەنلىك كۆڭلەك كىيىدىكەنسىز ، مېنىڭ ئۇنداق جىق پۇلۇم يوق .
مودا ئايال : ۋىيەي ، ئەنسىرىمەڭ ، ھازىر پەقەت قىسقا كۇسار كىيىش مودا بولدى .

ئوغرىدىن ساقلىنىش كىيىمى

ئا : ئايالىم تىكىپ بەرگەن ئوغرىدىن ساقلىنىش كىيىمىمنى كىيىۋالغاندىن بېرى ، پۇلۇم يىتمەيدىغان بولدى .
ب : نۇسخىسىنى ماڭا سىزىپ بەرگىنە ، مەنمۇ بىرنى

تىكتۈرۈپ كىيەي .
ئا : پاسون جەھەتتە سېنىڭ ئۈستۈڭدىكى كىيىم بىلەن
ئويۇخىشاش ، بىرلا يېرى يانچۇقى يوق .

ئۆزۈم بېرىپ تۇرۇۋاتىمەن

موماينىڭ قىزى باشقا مەھەللىگە كۆچۈپ ئولتۇرماقچى
بولۇپ ، ئاپىسىغا نۇرغۇن خىزمەت ئىشلەپ ئاران ماقۇللۇقىنى
ئاپتۇ . موماي قىزىغا مۇنداق شەرت قويۇپتۇ :
— ئۆز ئالدىڭغا ئۆي تۇتساڭ بولىدۇ . لېكىن ، ئەر خەقنى
ھەرگىز بوسۇغاڭغا دەسسەتكۈزمەيسەن .
قىزى شەرتكە ماقۇل بولۇپتۇ ۋە ئۈچ كۈندىن كېيىن ئاپىسىغا
تۇرمۇشىدىن دوكلات قىپتۇ :
— ئاپا ، ھېچقانداق ئەرنى ئۆيۈمگە كىرگۈزمىدىم ، پەقەت
ئۆزۈملا ئۇلارنىڭ ئۆيىگە بېرىپ تۇرۇۋاتىمەن .

بىردەمدىلا يىقىلىپ چۈشىدۇ

مەلۇم كۈلۈپ سىجىن ئەپەندىنى جىنسىي تۇرمۇش ھەققىدە
سۆزلەپ بېرىشكە تەكلىپ قىپتۇ . ئۇ سۆزلەپ بولۇپ ئۆيىگە
بارغاندىن كېيىن خوتۇنىغا ئات مىنىش توغرىسىدىكى
تەجرىبىلىرىمنى سۆزلەپ بەردىم ، دەپ يالغان ئېيتىپتۇ .
ئەتىسى ، نۇتۇقنى ئاڭلىغان بىرىنىڭ خوتۇنى سىجىننىڭ
خوتۇنىغا دەپتۇ :

— پاھ - پاھ ، ئېرىڭىز تۈنۈگۈن كۈلۈبتا قالتىس
ياخشى سۆزلەپتۇ - ھە ؟ ئېرىڭىزنى بۇ جەھەتتە مۇتەخەسسس
ئىكەن دېيىشۋاتىدۇ خەقلەر .

— شۇنداق دەمدۇ ؟ مېنىڭچە ، ئۇنچىۋالا ئەمەس ، مىنىشىغۇ
مىنىدۇ ، بىراق بىردەمدىلا يىقىلىپ چۈشىدۇ .

مەستلىكى يېشىلسە

يىگىت بىلەن قىز نىكاھ ئىشلىرىنى بېجىرىش ئورنىغا بېرىپ رەسمىيەت ئۆتەپ بېرىشنى ئىلتىماس قىپتۇ. لېكىن، يىگىت مەست بولغانلىقى ئۈچۈن، ئىش بېجىرگۈچى يىگىتنىڭ مەستلىكى يېشىلگەندىن كېيىن كېلىڭلار، دەپتۇ. لېكىن، قىز يالۋۇرۇپ: — ئامال قىلالىمىدىم، رەھىم قىلىپ ياردەم قىلىشىڭىز، ئەگەر مەستلىكى يېشىلسە ئۈنماي تۇرۇۋالىدۇ، — دەپتۇ.

بىراقلا ئۆلسۇن

بىر يەھۇدىي ئىككى تاۋۇز كۆتۈرۈپ كېتىۋاتسا، ئاغىنىسى ئۇچراپ قېلىپ، ئۇنىڭغا دەپتۇ: — ھايىن، تاۋۇزۇڭنىڭ بىرىنى ماڭا بەرگىنە. — ئامالسىزمەن، ئاغىنە، خوتۇنۇم سارالى «بىر تاۋۇز ئۈچۈن يېرىم جېنىمنى بېرەتتىم» دېگەندى، مانا مۇشۇ ئىككى تاۋۇزنى ئاپىرىپ بېرەي - دە، بىراقلا ئۆلسۇن.

ئۆي ۋە كوچىدىكى پاراڭلار

ئۆزىڭىزنىڭ شولسى

ئەر — خوتۇن ئىككىسى كۆرگەزمىخانغا كىرىپ گۈزەل سەنئەت بۇيۇملىرىنى تاماشا قىپتۇ . بىر چاغدا خوتۇنى ئېرىگە دەپتۇ :

— قاراڭە ماۋۇ سۈرەتكە ، مەن ئۆمرۈمدە مۇنداق سەت ئايالنى بىرىنچى قېتىم كۆرۈشۈم .

ئېرى دەرھال خوتۇنىنىڭ پېشىنى تارتىپ قۇلىقىغا پىچىرلاپتۇ :

— ئەزىزىم ، ئۇنداق دېمەڭ ، ئۇ سىزنىڭ ئەينەكتىكى شولىڭىز .

پوپىنىڭ ھېكايىسى

سەكسەندىن ئاشقان سېمىر ياش بىر چوكانغا ئۆيلىنىپ ، ئۇنىڭدىن بىر ئوغۇل پەرزەنت كۆرۈپتۇ . لېكىن ، سېمىر دەرگۇماندا بولۇپ مەشھۇر يەھۇدىي پوپقا بېرىپ ئەھۋالنى ئېيتىپ دەپتۇ :

— رابىل جانابلىرى ، مۇشۇنداق بولۇشى مۇمكىنمۇ ؟
— مەنمۇ ئېنىق بىرىنچە دېيەلمەيمەن ، مەن سىزگە بىر ھېكايە ئېيتىپ بېرەي ، — دەپ ھېكايىسىنى باشلاپتۇ پوپ ، — بۇرۇنقى زاماندا ئافرىقا قۇملۇقىدا بىر ئادەم كۈنلۈك تۇتۇپ كېتىۋاتقانكەن ، توساتتىن ئالدىغا بىر شىر چىقىپ قاپتۇ . ئۇ ئادەم دەرھال كۈنلۈكنى يىغىپ مىلتىقىنى ئېلىپ شىرنى قورقۇتۇش ئۈچۈن

قارىغا ئالغانىكەن ، «پاڭ» قىلغان ئوق ئاۋاز چىقىپتۇ - دە ، شىر يەرگە يىقىلىپتۇ .

— مۇمكىن ئەمەس ، — دەپتۇ سېمىر .
— بۇ راست بولغان ئىش ! بىلىشلىرى كېرەككى ، ھېلىقى ئادەمنىڭ ئارقىسىدا مىلتىقلىق ئوۋچى بار ئىدى ، مىلتىقنى شىرغا تەڭلىگەن چاغدا ئوۋچىمۇ ئۇنىڭ بىلەن تەڭ ئوق ئۈزگەن .

ئىقرار بولۇش

ئەنگىلىيە پادىشاھى ۋىكتورىيە خانىم بىر كۈنى ئېرى بىلەن جېدەللىشىپ قاپتۇ . شۇنىڭ بىلەن ، ئېرى ھۇجرىغا كىرىپ كېتىپ ئىشكىنى تاقىۋاپتۇ . پادىشاھ ھۇجرىغا كىرىش ئۈچۈن ئىشكىنى چېكىپتۇ :

— مەن ، ئايال پادىشاھ .
ھۇجرىدىن ھېچقانداق سادا چىقمىغاندىن كېيىن پادىشاھ ئىشكىنى يەنە چېكىپتۇ .

— كىم ؟
— مەن ، ۋىكتورىيە .
ھۇجرىدىن يەنە ھېچقانداق شەپە چىقماپتۇ . پادىشاھ ئىشكىنى يەنە چېكىپتۇ .

— كىم ؟
— مەن ، خوتۇنىڭىز ، — مۇلايىملىق بىلەن جاۋاب بېرىپتۇ پادىشاھ . شۇ جاۋابتىن كېيىن ئېرى ئىشكىنى ئېچىپتۇ .

پىخسىققا جاۋاب

بىر ئەر چوڭ ماگىزىنغا كىرىپ ئىككى سائەتچە ئايلىنىپ ماللارنىڭ باھاسىنى سورايتۇيۇ ، لېكىن ئالماپتۇ . ئاخىر ئۇ مال ساتقۇچى خانىمدىن مەسلىھەت سورايتۇ :

— ئەگەر سىز مېنىڭ خانىمىم بولسىڭىز ، توي

قىلغانلىقىمىزنىڭ خاتىرە كۈنى ئۈچۈن نېمە تەقدىم قىلسام خۇشال بولاتتىڭىز؟

ئەرنىڭ پىخسىقلىقىدىن بىزار بولغان خانىم دەپتۇ :
— ئاجرىشىش خېتى !

ياخشى ئىش قىلىش

خوتۇنى : ئۆمرىڭىزدە قىلغان ئەڭ ياخشى ئىشىڭىز قايسى ؟
ئېرى : سېنى نىكاھىمغا ئالغانلىقىم .
خوتۇنى : نېمىشقا ؟
ئېرى : باشقا ئەرلەر سېنى ئالمايتتى .

كىم ئۈمىدسىز قالدى

خوتۇنى سورىدى :
— مەن سىز بىلەن توي قىلغاندىن كېيىن قانچىلىغان يىگىتلەر ئۈمىدسىزلىنىپ قالغاندۇ ؟
ئېرى : پەقەت مەن .

ئاشخانغا چىق

خوتۇنى : ئەزىزىم ، ئەتە مېنىڭ تۇغۇلغان كۈنۈم ، شۇ كۈنى مەن ئۆمرۈمدە قىلىپ باقمىغان بىرەر يېڭى ئىشنى قىلاي دەيمەن .
مودا قىز بولۇپ سەھنىگە چىقىپ باقسام قانداق دەيسىز ؟
ئېرى : ئاشخانغا چىققىن ، سۆيۈملۈكۈم ، سەن قىلىپ باقمىغان ئىشلار ئۇ يەردە جىق .

تۇغۇت كۈنىنى ھېسابلاش

يىگىت ، قىزنىڭ توي قىلغىنىغا ئۈچ ئاي بولغاندا خوتۇنى

ئېرىگە دەپتۇ :

— تۇغىدىغاندەك قىلىمەن ، تېز تەييارلىق قىلىڭ .
— ئايال خەق توققۇز ئايدىن كېيىن تۇغىدىغان تۇرسا ، ئۈچ
ئاي بولار - بولمايلا تۇغمەن دەيسەنغۇ ؟ — ھەيران قېلىپ سورايتۇ
ئېرى .

— مەن سىزگە تەگكىلى ئۈچ ئاي بولدىمۇ ؟
— ھەئە ، ئۈچ ئاي بولدى .
— سىز مېنى ئالغىلى ئۈچ ئاي بولدىمۇ ؟
— ھەئە ، توغرا ئېيتتىڭ .
— سىزدىن يەنە بىر گەپنى سوراي ، — دەپتۇ خوتۇنى
قورسىقىنى كۆرسىتىپ ، — بالا قورساققا پەيدا بولغىلى قانچە ئاي
بولدى .
— ئۈچ ئاي بولدى .
— خوش ، ئۈچ ئاينى قوشۇپ ساناڭ ، توققۇز ئاي دېگەن شۇ
ئەمەسمۇ .

خوتۇندىن سوراڭ

— خوجاين ، خوتۇنۇم سىزنى ئىش ھەققىمنى ئۆستۈرۈپ
قويسۇن ، دەيدۇ .
— خوتۇنۇڭ شۇنداق دېدىما ؟ بوپتۇ ، مەنمۇ خوتۇنۇمدىن
سوراپ باقاي .

نېمە دېسەم بولار

يېڭى توي قىلغان ئەر - خوتۇن ئىككىسى ياتقاچ مۇڭدۇشپتۇ .
بىر چاغدا خوتۇنى :
— سۆيۈملۈكۈم ، بىز جاپانمۇ ، ھالاۋەتنىمۇ تەڭ كۆرىمىز
دېيىشكەندۇققۇ ، شۇڭا نېمە قىيىنچىلىقىڭىز ، قانداق دەردىڭىز

بولسا ماڭا ئېيتىڭ ، — دەپتۇ .
— ھەي ، نېمە دېسەم بولار ؟
— نېمە بولسا شۇنى دېمەمسىز .
— ئاشنام ئېغىر ئاياغ بولۇپ قالدى .

ساختا پىكاپ يوق ئىكەن

ئېرى خوتۇنىنىڭ تۇغۇلغان كۈنىنى تەبرىكلەپ زەنجىر ،
مېدالىئون تەقدىم قىپتىكەن ، خوتۇنى خۇشاللىقىنى سىغدۇرالمىي
ئېرىگە دەپتۇ :
— بەك ئېسىل ، بەك قىممەت نەرسىلەرنى ئېلىۋېتىپسىز ،
كۆپ رەھمەت ، ئەگەر مۇشۇ نەرسىلەرنىڭ ئورنىغا بىرەر پىكاپ
ئالغان بولسىڭىز ، ئىككىلىمىز تەڭ ئىشلەتكەن بولاتتۇق .
— مەنمۇ شۇنداق ئويلىغانىدىم ، لېكىن ساختا پىكاپ يوق
ئىكەن .

قايسىسى پىخسىق

يەھۇدىي قىزى سارالى ئىسھاققا دەپتۇ :
— كەچتە ئۆيۈمگە كەل ، ئېرىم ئۆيدە بولمايدۇ .
— ئېرىڭىزنىڭ يوقلۇقىنى قانداق بىلىمەن ؟
— مەن دېرىزىدىن تەڭگە تاشلايمەن ، شۇنىڭ جىرىڭلىغان
ئاۋازىدىن بىلىۋال .
ئىسھاق قاراڭغۇ چۈشكەندە دېرىزە تۈۋىگە كەلگەندە ، سارالى
تەڭگىنى تاشلاپتۇ . لېكىن ، ئون نەچچە مىنۇت ئۆتكەن بولسىمۇ
ئىسھاق ئۆيگە كىرمەپتۇ . تەقەززا بولغان سارالى ئاخىر بالكونغا
چىقىپ توۋلاپتۇ :
— ئىسھاق ، قەيەردە سەن ؟
— مانا ، مۇشۇ يەردىمەن .

- نېمە قىلىۋاتىسەن؟
- تەڭگىنى ئىزدەۋاتىمەن .
- ۋاي نائەھلىيەي ، يەھۇدىيلىقنى قىپسەن - دە ! مەن تەڭگىنى يىپقا باغلاپ تاشلىغان ھەم شۇ ھامان تارتىۋالغان .

ئىزدىمەي بولمىدى

- بىر ئايال ساقچى ئىدارىسىگە يىغلىغان پېتى كىرىپ دەپتۇ :
- ئېرىمنى تېپىپ بېرىڭلار ، ئۇنىڭسىز ياشىيالمىمەن .
- خانىم ، ئېنىقراق دەڭە ، ئېرىڭىز قاچان يوقاپ كەتكەن؟
- بىر ھەپتە ئىلگىرى .
- ئەجەب بۈگۈن ئەرز قىلىپ كەپسىزغۇ؟
- بۈگۈن مائاش ئالىدىغان كۈنى ئىدى .

ياۋاش كىشى ئىدى

- بىر كۈنى جونسون سەپەردىن تۇيۇقسىز قايتىپ كەپتۇ . ئۇ خوتۇنىنىڭ ھودۇقۇپ ساراسىمىگە چۈشۈپ قالغىنىدىن گۇمان قىلىپ دەرھال ئۈستىرىنى ئېلىپ بىلەپتىكەن ، خوتۇنى قورققىنىدىن ۋارقىراپ كېتىپتۇ :
- ۋاي ئانامەي ، زادى نېمە قىلماقچىسىز؟
- نېمە ۋارقىرايسەن ، بوغۇزلىۋەتكۈدەك بىر ئىش بولدىمۇ .
- ئۇ ياۋاش كىشى ئىدى ، بوغۇزلىماي قوغلاپ چىقىرىۋېتەيلى ، ئىككىنچى كەلمىسۇن .

ھەۋىسى قوزغالغان سەھراللىق

- بىر سەھراللىق كىشى شەھەرگە كېلىپ بىر كاتتا مېھمانخانىغا كىرىپ ، ئۇنىڭ - بۇنىڭغا قاراپ تاماشا قىلىۋاتقاندا ، بىر موماي

يېنىدىن ئۆتۈپ كىچىك بىر ئۆيگە كىرىپ كېتىپتۇ ، ئىشىك بېشىدىكى چىراغ لاپ - لاپ قىلىپ بىرنەچچە قېتىم ئۆچۈپ - يانغاندىن كېيىن ئۇ ئۆيدىن ناھايىتى چىرايلىق بىر چوكان چىقىپتۇ .

«ھەتتىگىنەي ، — دەپتۇ ئۇ ئادەم بۇرۇتىنى تولغاپ ، — مەنمۇ مومىيىمنى ئەكىلىپ ياشارتىۋالسام بوپتىكەن .» ئۇ شۇنداق ئويلاپ ، ئىشىك ئالدىدا تۇرغان قىزىل كاستۇم كىيىۋالغان ئەردىن سورايتۇ :

— بىر موماينى قانچە پۇلغا بايقى سەتەڭدەك ياشارتىپ بېرىسىلەر ؟

قىزىل كاستۇملۇق ئەر كۈلۈپ تۇرۇپ دەپتۇ :
— بۇ زاۋۇت ئەمەس ، لىفت !

خوتۇنلار ھىلىسى

ئوۋ ئوۋلاش

بايۋەچچە ئوۋ ئوۋلاشقا كېتىپ ئۈچ كۈندىن كېيىن سەھەردە تايغانلىرىنى ئەگەشتۈرۈپ قايتىپ كەپتۇ . ئۇ شىپاڭغا كېلىپ ئولتۇرۇشقا باغنىڭ كۆزەتچىسى بىر پەتنۇس ئالما ئەكەلىپ ئالدىغا قويۇپتۇ . بايۋەچچە ئالمىنى يەۋىتىپ سوراپتۇ :
— ئۆيگە بىرى كەلمىگەندۇ ؟

— يوقسۇ بېگىم ، باغۋەن كۈندە ساتقان مېۋىنىڭ پۇلىنى كەچتە كېلىپ خېنىمغا ئۆتكۈزۈپ تۇردى ، باشقا ئىش بولمىدى .
— ياخشى قىپتۇ ، سودا ياخشى ئوخشايدۇ - دە .
— شۇنداقمىكىن ، ئاخشام خېنىمنىڭ يېنىغا كىرىپ كېتىۋىدى ، ھازىرغىچە چىقمايدۇغۇ ، پۇلىنى ساناپ بولالمىغان ئوخشايدۇ .
— نېمە ؟ ! — بايۋەچچىنىڭ قولىدىكى ئالما يەرگە چۈشۈپ كېتىپتۇ .

خۇدايىمغا تاپشۇردۇم

بىر سودىگەر سودا - سېتىق قىلغىلى سەپەرگە چىققاندا يولدا ئاغىنىسى ئۇچراپ سالام - سەھەتتىن كېيىن سوراپتۇ :
— يول قاياققا ، ئاغىنە ؟
— سودا قىلىپ كېلەي دەپ سەپەرگە چىقتىم .
— خوتۇن ، بالىلىرىڭنى ئوبدان ئورۇنلاشتۇرغانىسەن ؟
— ھەئە ، خۇدايىمغا تاپشۇردۇم .

— ھا - ھا - ھا ! كۆرمەيدىغان ، ئاڭلىمايدىغان ، كۆرسىمۇ
ھېچكىمگە دېمەيدىغانغا تاپشۇرۇپ ئوبدان قىيسەن !

ئەسەر سېتىش

بىر رەسىسام ئۆز ئەسىرىنى گەزمالچىغا سېتىپتىكەن ،
گەزمالچى ئۇنىڭغا 50 تەڭگە بېرىپ ئاقىول بولسۇن دەپتۇ .
— ئەس — ھوشىڭىز جايىدىمۇ ! — زەردە بىلەن دەپتۇ
رەسىسام ، — مۇشۇ رەسىمگە ئىشلەتكەن رەختنىڭ ئۆزىنى سىزدىن
120 تەڭگىگە ئالغاندىمۇ ؟ !
— توغرا ، مەندىن ئالغانىڭىز ، — دەپتۇ گەزمالچى ، — ئۇ
چاغدا رەخت پاكىز ئىدى . دە .

ئاغزىڭنى ئېچىپ تۇرغىنىڭ ئۈچۈن

مەنمەنچى ھەم قۇرۇق گەپ ساتىدىغان بىر شائىر ئابدۇراخمان
جامىنىڭ ھۇزۇرىغا كىرىپ ماختىنىپ دەپتۇ :
— كېچە چۈشۈمدە خىزىر ئەلەيھىسسالام ئاغزىمغا مۇبارەك
تۈكۈرۈكنى تۈكۈرۈپ قويدى .
— يالغان ئېيتىۋاتىسەن ، — دەپتۇ جامى ، — خىزىر
ئەلەيھىسسالام سېنىڭ يۈزۈڭگە تۈكۈرگەندە ئاغزىڭنى ئېچىپ
تۇرغىنىڭ ئۈچۈن ، تۈكۈرۈكى ئاغزىڭغا كىرىپ كەتكەن ئوخشايدۇ .

شائىرنىڭ جاۋابى

بىر مىليونېر ئاددىي كىيىنگەن شائىر بىلەن يانمۇيان
ئولتۇرۇپ قاپتۇ . مىليونېر شائىرنىڭ پاخپايغان چاچلىرىغا قاراپ
زاڭلىق قىلىپ سوراپتۇ :
— سىز بىلەن ئېشەك ئوتتۇرىسىدا قانچىلىك پەرق بار ؟
شائىر ئىككىسىنىڭ ئارىلىقىنى مۆلچەرلەپ كۆرۈپ دەپتۇ :

— جىق ئەمەس ، ئاران 25 سانتىمېتىر كېلىدۇ .

ساخا ئۆگىتىپ بولالمىدىم

مەشھۇر پروفېسسورنىڭ ياردەمچىسى ئۇنىڭدىن سورايتۇ :
— ئۇستاز ، سىز دائىم ھەرقانداق كېسەلدىن تاماق يەمسەن ،
ئىشتىھايىڭ ياخشىمۇ دەپ سوراۋېرسىزغۇ ، كېسەلنى ئېنىقلاشتا
ئۇنىڭ نېمە ئەھمىيىتى بار ؟
— ھەي ئەخمەق ، ساخا ئۆگىتىپ بولالمىدىم - دە ، كېسەلنى
تاپالمىغاندىكىن شۇنى سورىماي نېمە دەيتتىڭ !

بىزمۇ سىزدەك سۆزلىگەن

گېتلىر بىر كۈنى روھىي كېسەللەر دوختۇرخانىسىنى كۆزدىن
كەچۈرگىلى كېلىپ ، كېسەللەردىن «مەن كىم» دەپ سورايتىكەن ،
كېسەللەر بېشىنى چايقىشىپتۇ . گېتلىرنىڭ ئاچچىقى كېلىپ غەزەپ
بىلەن ۋارقىراپتۇ :
— بىلىپ قېلىش ، مەن ئادىلوف گېتلىر ، سىلەرنىڭ
داھىيىڭلار بولمەن ! مەن شۇنداق قۇدرەتلىكمەنكى ، خۇدا بىلەن
تەڭ ئورۇنغا ئىگىمەن . ئاسماندا خۇدا بولسا ، يەردە مەن !
كېسەللەر ئۇنىڭ ھەرىكەتلىرىگە قاراپ ھەر خىل - ھەر ياڭزا
قىياپەتتە كۈلۈشۈپتۇ . شۇ ئارىدا ئۇلاردىن بىرى گېتلىرنىڭ
مۈرىسىگە قېقىپ تۇرۇپ :
— ھەي گېتلىر ! بىزمۇ دوختۇرخانىغا كىرىشتىن ئىلگىرى
سىزگە ئوخشاش سۆزلىگەن ، — دەپتۇ .

پۇلنى تۆلەپ بولسۇن

تام ماگىزىنغا كىرىپ خوتۇننىڭ بىر ئەر بىلەن قىزغىن
پاراڭلىشىپ قاما پەلتو كىيىۋاتقانلىقىنى كۆرۈپ قاپتۇ - دە ،

دەرھال تاپانچىسىنى چىقىرىپ خوتۇنغا ۋارقىراپتۇ :
— سەن بۇزۇقلارنى مۇشۇ يەردىلا ئېتىۋېتىمەن !
خوتۇنى يۈگۈرۈپ كېلىپ ئېرىنىڭ بىلىكىدىن تۇتۇۋېلىپ
نازلىنىپ دەپتۇ :
— تام ! ئالدىرىماڭچۇ ، پەلتونىڭ پۇلىنى تۆلەپ بولسۇن .

قىيالىڭاچ

ئېرى ئىشتىن چۈشۈپ ئۆيگە كىرىپ ، خوتۇننىڭ چىرايى
تاتارغان ھالدا كارىۋاتتا ھاسىراپ ياتقىنىنى كۆرۈپ سوراپتۇ :
— ئامرىقىم لىنا ، نېمە بولدۇڭ ؟
— يۈرىكىم سېلىپ نەپەس ئالالمايۋاتىمەن .
ئېرى دەرھال كوچىغا چىقىپ دوختۇرغا تېلېفون بېرىپ ئۆيگە
قايتىشىغا ئوغلى ئالدىغا يۈگۈرۈپ چىقىپ دەپتۇ :
— دادا ، دادا ! مېنىڭ ياتقىمىدىكى ئىشكاپنىڭ ئىچىگە يالىڭاچ
بىر ئادەم كىرىۋاپتۇ .
دادىسى يۈگۈرۈپ كىرىپ ئىشكاپقا قاراپتىكەن ، راستتىنلا
قوشنىسى ئىستون ئىكەن .
— شۇنداقمۇ ئوينىشامسەن ، — دەپتۇ ئۇ خاپا بولۇپ ، —
لىنانىڭ يۈرەك كېسىلى قوزغىلىپ ياتسا ، سېنىڭ بۇ ئۆيگە كىرىپ
بالامنى قورقۇتقىنىڭ نېمىسى !

سۆيمەيمەن

بىر چوكان مېھماندارچىلىققا بېرىش ئۈچۈن ياسىنىپ
چىققانىكەن ، قوشنا ئايال كىچىك ئوغلىغا دەپتۇ :
— قوزام ، ھەدەڭگە خوش دەپ سۆيۈپ قويغىن .
— ياق ، سۆيمەيمەن .
— نېمىشقا ؟

— ئاۋۇ كۈنى دادام ئۇنى سۆيۈۋىدى ، ئۇ دادامنىڭ كاختىغا ئوردى .

ئۆيدە نېمە ئىشلار بولدى

ئايال سەپەردىن قايتىپ كېلىپ بالا - چاقىلىرى بىلەن كۆرۈشكەندىن كېيىن كىچىك قىزىدىن سورايتۇ :
— مەن يوق قانداقراق تۇردۇڭلار ، قىزىم ، ئۆيدە نېمە ئىشلار بولدى ؟

— ياخشى تۇردۇق ، — دەپ سۆزلەشكە باشلاپتۇ قىزچاق ، — سەن يوق چاغدا سىڭلىڭ دوسىا كېلىۋىدى ، دادام ئۇنى ساپاغا ئولتۇرغۇزۇپ قۇچاقلىدى ، سۆيىدى ، كېيىن ... كېيىن ...

— ھە ، ھە ، دېگەن ، كېيىن نېمە بولدى ؟ — تەقەززالىق بىلەن سورىدى ئاپىسى .

— كېيىن ئۇلارمۇ سەن پىتە بىلەن قىلغان ئىشلارنى قىلىشتى .

خوتۇنۇم جۆيلۈيدۇ

— خوتۇنۇم ساناتورىيىدىن قايتىپ كەلگەندىن بېرى ، كېچىسى جۆيلۈيدىغان بولۇپ قالدى ، — دەپتۇ ئەر دوختۇرغا .

— خوتۇنڭىز نېمىدەپ جۆيلۈيدۇ ؟

— «سېزىپ قالىدۇ ، ياق ، ياق ، ئانىنى» دەپ

تەكرارلاۋېرىدۇ .

— ھېچقىسى يوق ، ئاستا - ئاستا ئۇنتۇپ كېتىدۇ .

— ھېچقىسى يوق دەيسىزغۇ ، مېنىڭ ئىسمىم فېد تۇرسا !

— خوتۇنڭىز ئېنىق قىلىپ «ياق» دەپتۇغۇ .

قانداق ئايال ۋاپادار

بىر بويتاق پسخولوگدىن سورايتۇ :
— بويتاقلقتىن جاق تويدۇم ، ئۆيلۈك بولاي دەيمەن ، قانداق
ئاياللار ۋاپادار كېلىدۇ ؟ قارا چاچلىقىمۇ ، قوڭۇر چاچلىقىمۇ ؟
— ئاق چاچلىقى .

ئايروپىلان كۆرمىگەنمۇ

ئايروپىلان ئىزىنى تاقىۋالغان مودا بىر قىز ئاپتوبۇس
بېكىتىدە تۇرسا ، بىر يىگىت قىزنىڭ ئىزىنى كۆزىنى ئۈزمەي
قاراۋېرىپتۇ ، بۇنى كۆرگەن قىزنىڭ ئاچچىقى كېلىپ يىگىتكە
دەپتۇ :

— ئايروپىلان كۆرمىگەن سەھرالىقمۇ سىز !
— ئايروپىلاننىڭ كۆرگەن ، لېكىن مۇنداق ئېگىز دۆڭگە
قونغىنىنى كۆرمىگەنمەن .

كۆپ خوتۇنلۇق تۈزۈم

مىسى خېنىم باقمىچىلىق مۇتەخەسسسىدىن توخۇنى قانداق
بېقىش توغرىسىدا مەسلىھەت سورايتىكەن ، مۇتەخەسسسىس :
— ئەگەر 30 مېكىيان باقماقچى بولسىڭىز ، يېتەرلىك دان ،
كاتەك تەييارلىغاندىن باشقا ، تۆت - بەش خوراز قوشۇپ قويسىڭىز
مۇۋاپىق بولىدۇ ، — دەپتۇ .

— 30 مېكىيانغا ئاران تۆت - بەش خورازما ؟ — مىسى
خېنىم رەنجىگەن ھالدا مۇتەخەسسسىسكە تىكىلىپ قارايتۇ .
— ھەئە ، شۇنداق بولغاندا مېكىيانلىرىڭىز كۆپ تۇخۇم
تۇغىدۇ ، دانىمۇ تېجەپ قالسىز .

— كۆپ خوتۇنلۇق تۈزۈم ئاللىقاچان ئەمەلدىن قالغان ، قېرى

بولسىڭىزمۇ گېپىڭىز چوڭ ئىكەن ، مەن قوشۇلمايمەن ، — دەپ
يېشىنى قېقىپ ئىشخانىدىن چىقىپ كېتىپتۇ مىسى خېنىم .

چاشقان تۇزنى يەۋالمىسۇن

ئۇلار توي قىلىپ ئۇزاق ئۆتمەيلا ئويلىمىغان يەردىن خوتۇنى
كېچىسى ئۇخلىماي ئۇياق - بۇياققا تولا ئۆرۈلىدىغان ، بەزىدە
ئورنىدىن تۇرۇپ قاراڭغۇدا تىمىسقىلاپ بىر ئىشلارنى قىلىدىغان
بولۇپ قاپتۇ . ئەر قېرى خوتۇنغا نىكاھلىنىپ قالغانلىقىنى سەزگەن
بولسىمۇ ، خوتۇننىڭ ھەقىقىي يېشىنى سوراشقا پىتىنالمىپتۇ . بىر
كۈنى ئۇ مەقسەتلىك ھالدا جىددىي ئاھاڭدا خوتۇنغا :

— خوتۇن ، تۇز قاچىسىنىڭ ئاغزىنى يېپىۋەت ، ئۇخلاپ
قالساق چاشقان يەپ قويدۇ ، — دەپتۇ .

— ساراڭ بولىڭىزمۇ ؟ — قاقاقلاپ كۈلۈپتۇ خوتۇنى ، —
60 نەچچە ياشقا كىرىپ بىرەر قېتىممۇ چاشقان تۇز يېدى دېگەن
گەپنى ئاڭلىمىغاندىم .

بەرەڭگىنى تېرىساڭ بولىدۇ

بىر دېھقان تېرىلغۇنىڭ جىددىي پەيتىدە تۈرمىگە چۈشۈپ
قايتۇ ، خوتۇنى ئېرىگە خەت يېزىپ : «تام ، تېرىلغۇ ۋاقتى ئۆتۈپ
كېتىۋاتىدۇ ، بەرەڭگە تېرىيدىغان يەر ئاق قېلىۋاتىدۇ ، چاپسان
يېنىپ چىققىن» دەپتۇ .

دېھقان دەرھال خوتۇنغا جاۋاب خەت يېزىپتىكەن ، تۈرمە
باشلىقى خەتنى ئېچىپ كۆرۈپتۇ ، خەتتە مۇنداق دېيىلگەنىكەن :
«جېيىن ، يەرنى ئاغدۇرما ، ئۇ ئېتىزغا مەن بىر كۈمزەك
ئالتۇن كۆمۈپ قويغان ، ئېچىلىپ قالسا بولمايدۇ .»

بىر ھەپتىدىن كېيىن خوتۇنىدىن يەنە خەت كەپتۇ . خەتتە
مۇنداق دەپتۇ :

«ئىككى كۈن ئىلگىرى ساقچىلار ئون نەچچە ئادەم باشلاپ كېلىپ بارلىق ئېتىزلىرىمىزنى ئاغدۇرۇپ بەردى ، ئۇلارغا رەھمەت ئېيتىپ قويغىن .»

دۇربۇنىڭىزدىن سوراڭ بېقىڭ

بىر يىگىت ھەر كۈنى ئاخشىمى قوشنا قىزنىڭ دېرىزىسىدىن دۇربۇن بىلەن قاراۋېرىپ قىزنى بىزار قىلىۋېتىپتۇ . بىر كۈنى ئەتىگەندە ئۇ يىگىتكە تېلېفون بېرىپ گەپ بىلەن راسا چىقىۋاپتۇ :
— ۋەي ، مەن قوشنىڭىز ئاننا بولمەن ، ئاخشام ئىشتىنىمنى سېلىۋېتىپ ياتقاندىم ، تاپالمايۋاتمەن ، دۇربۇنىڭىزدىن سوراڭ بېقىڭا ، نەگە قويغىنىمنى ئېيتىپ بەرسۇن !

ئون خىل سەۋەب

- نېمە ئۈچۈن ئاياللار نەرسە سېتىۋېلىشقا ئامراق ؟
- (1) ئېرى ئېلىپ بەرمىگەچكە قىزقىدۇ ؛
 - (2) يىگىتنىڭ ھېسسىياتىنى تېخىمۇ قوزغاش ئۈچۈن ؛
 - (3) خوجايىنىنى ئۆزىگە مەپتۇن قىلىش ئۈچۈن ؛
 - (4) تېخىمۇ گۈزەل بولۇش ئۈچۈن ؛
 - (5) ياۋروپا ياكى ياپونىيىنىڭ يېڭى مېلى بولغاچقا ؛
 - (6) دوستلىرىنىڭ سېتىۋېلىش قۇدرىتى يەتمىگەن بۇيۇم بولغاچقا ؛
 - (7) باشقىلاردا يوق بۇيۇم بولغاچقا ؛
 - (8) ھەممە ئاياللاردا بولغاچقا ؛
 - (9) ئالاھىدە بولغاچقا ؛
 - (10) ئېرىدىن كۆڭلى سۇ ئىچمىگەندە .

كەيپچىلىك

مەستلىكى يېشىلسە

— يىگىتىڭىز بىلەن بولغان مۇناسىۋىتىڭىز شۇنچە ياخشى تۇرۇپ ، نېمىشقا توي قىلىۋالمايسىلەر ؟
— شۇنى دەڭە ، ھەر قېتىم ئۇ مەست بولۇپ قالغاندا مېنىڭ ئۇنىڭغا ياتلىق بولغۇم كەلمەيدۇ ، مەستلىكى يېشىلگەندە ئۇ مېنى ئېلىشنى خالىمايدۇ ...

كىم سەن ئۈچۈن ئىچىپتۇ

ئايال : ئۆتۈنۈپ قالاي جېنىم ئېرىم ، مەن ئۈچۈن بولسىمۇ ھاراقنى تاشلىسىڭىزچۇ ؟
ئەر : ۋاي ئەخمەق ، كىم سەن ئۈچۈن ھاراق ئىچىپتۇ ؟ !

ۋەدىسىدە تۇرۇش

بىر ئادەم قاۋاقخانغا پۇتىنى ئاسمانغا قىلىپ ، قولى بىلەن مېڭىپ كىرىپ قاتتىق توۋلاپتۇ :
— ھەي ، ماڭا بىر رومكا ۋىسكى كەلتۈر !
كۈتكۈچى ھەيران بولۇپ سوراپتۇ :
— نېمە ؟ قولۇڭ بىلەن مېڭىپ يۈرگىنىڭ نېمە قىلىق بۇ ؟
— مەن خوتۇنۇمغا «قاۋاقخانغا ھەرگىز ئاياغ دەسسەيمەن» دەپ ۋەدە بەرگەندىم .

ئاڭلىدىڭمۇ

خوتۇنى گېزىتتىكى بىر خەۋەرنى ئۈنلۈك ئوقۇپتۇ :
«فرانسىيىدە ئېغىر سۇ ئاپىتى يۈز بېرىپ نەچچە مىليون
فرانك زىيان بولدى .»
ئەر : ئاڭلىدىڭمۇ خوتۇن ، ماۋۇ ئاپەتنى ، سەن دائىم ماڭا ،
ھەممە ئاپەت ھاراقىنىڭ كاساپىتىدىن بولىدۇ دەيسەن تېخى !

قىيامەت

ئېرى ئىچىۋاتقان ھاراقىتىن خوتۇنى بىر يۈتۈم ئىچىپتىكەن ،
تەرى تۈرۈلۈپ ، كۆزلىرى يۇمۇلۇپ كېتىپتۇ ھەمدە ئېرىگە دەپتۇ :
— ھاراق ئىچمەك بىر قىيامەت ئىكەنغۇ !
— شۇ ئەمەسمۇ ، — دەپتۇ ئېرىنىڭ ئاغزى ئېچىلىپ ، —
ھاراق ئىچسەڭ راھەتلىنىپ كېتسەن ، دەپ ماڭا كۈتۈلدايسىنا
تېخى !

كونسېرت ياخشى ئەمەس ئىكەن

ئېرى تالادىن كىرگەن خوتۇنىغا غودۇڭشىپ دەپتۇ :
— تېلېۋىزوردا كېچىچە كۆيۈۋاتقان بىر پارچە ئوتىلا
كۆرسەتتى .
خوتۇنى : ئازراق ئىچسەڭ بولمامدۇ ، تېلېۋىزورنى ئەتىگەن
رېمونتخانىغا ئاپىرىپ بەرگەن تۇرساڭ ، سەن تېلېۋىزور ئەمەس ،
تام مەشتىكى ئوتنى كۆرۈپسەن .

ھوشيارلىق

ساقچى بىر ئوغرىنى تۇتۇۋېلىپ سوراق قىلغىلى ئېلىپ

كېتىۋاتقاندا ، ئوغرى ئۆتۈنۈپ دەپتۇ :
— ھۆرمەتلىك ساقچى ، سىز مۇشۇ يەردە كۈتۈپ تۇرسىڭىز ،
مەن ئاۋۇ دۇكاندىن بىر قاپ تاماكا ئەكىلىۋالسام ؟
— سەن مېنى ئەخمەق كۆرۈۋاتامسەن ! تاماكا ئالماقچى بولۇپ
قېچىپ كەتمەكچى بولۇۋاتىسەن - دە ، سەن ئەبلەخ ! بولمايدۇ ، سەن
مۇشۇ يەردە تۇرۇپ تۇر ، مەن ئەكىلىپ بېرەي .

ئۇنتۇش ئۈچۈن

مېھمان قاۋاقخانىدىن چىقىپ كېتىۋاتقان چاغدا كۈتكۈچى
سىپايلىك بىلەن ئۇنىڭغا دەپتۇ :
— ئەپەندى ، ھاراقنىڭ پۇلىنى تۆلىۋەتسىڭىز ، ئۇنتۇپ
قالدىڭىزغۇ دەيمەن .
— نېمە دەيسىز ؟ مەن ... مەن ھاراقنى ھەممىنى ئۇنتۇش
ئۈچۈن ئىچتىم - دە !

سۇ قوشۇلغان ھاراق

بىر چوكان ھاراق سېتىۋالماقچى بولۇپ قاۋاقخانغا كىرىپ
دەپتۇ :
— خوجايىن ، سۇ قوشۇلغان ھاراقتىن بىر جىڭ بېرىڭ .
خوجايىن خاپا بولۇپ سۆزلەپلا كېتىپتۇ :
— نېمە دەۋاتىسىز ! مەن ئەزەلدىن ھاراققا سۇ قوشۇپ ساتقان
ئەمەس ، ئۆسەك سۆزلەرگە ئىشەنمەڭ .
چوكان : خوجايىن ، سىزنىڭ ھاراققا سۇ قوشقانلىقىڭىزدىن
رەنجىگىنىم يوق ، راستىنى ئېيتسام ، ئېرىمنىڭ مەجەزى تولىمۇ
ئوسال ، دائىم مېنىڭ ئىشىمدىن قۇسۇر چىقىرىپ تىنماي تىللايدۇ ،
ئۇرىدۇ ، نەچچە كۈن ئىلگىرى مۇشۇ دۇكاندىن ھاراق سېتىۋېلىپ
ئاپىرىپ بېرىۋىدىم ، ئېرىم ھاراققا سۇ قوشۇپتۇ دەپ مېنى ئەمەس ،

ھاراق ساتقان ئادەمنى تىللايدىغان بولدى ، مەن ئارام ئېلىپ قالدىم .

تام كىمنىڭ بالىسى

يىگىرمە يىل ئۆي تۇتقان ئەر - خوتۇن ئاخىر چىرايلىقچە ئاجراشماقچى بولۇپ ، ئاخىرقى قېتىم رېستوراندا بىللە ئىچىشكەچ پاراڭلىشىپتۇ :

— بىر ئىشنى سەندىن سوراڭغا پېتىنالمى يۈرەتتىم ، — دەپتۇ ئېرى ئېغىر - بېسىقلىق بىلەن ، — بەربىر ئاجرىشىدىغان بولغاندىكىن راستىنى ئېيتىپ بەرگىن ، ئالتە بالىمىزنىڭ بەشىنىڭ چېچى قاپقارا ، يالغۇز تامنىڭلا چېچى سېرىق چىقىپ قالدى ، ئۇ زادى كىمنىڭ بالىسى ؟

— سورىمىساڭ ياخشى بولاتتى ، ئېيتسام غۇرۇرۇڭغا تېگىپ كېتەرمىكىن .

— ئاجرىشىدىغان بولغاندىكىن دەپ بەرگىنە .

— راستىمنى ئېيتسام ، تام سېنىڭ بالاك .

خوتۇننى گۆرۈگە تۇتۇپ قېلىڭ

ئەر - خوتۇن ئىككىسى رېستوراندا تاماق يەپ پۇل تۆلەيدىغان چاغدا ئېرى پۇلنى ئۇنتۇپ قالغانلىقتىن خوجايىنغا يالۋۇرۇپتۇ : — كەچۈرۈڭ ، خوجايىن ، كىيىم يۆتكىگەندە پۇل ئېلىشنى ئۇنتۇپ قاپتىمەن ، خوتۇنۇمنى گۆرۈگە تۇتۇپ قېلىڭ ، مەن ھازىرلا پۇلىڭىزنى ئەكىلىپ بېرەي .

— ياخشى باشقا نەرسىڭىزنى قويۇپ كەتسىڭىز ، مەسىلەن ، قولىڭىزدىكى ئالتۇن سائەتنى ، — دەپتۇ خوجايىن .

— ئوھھوي ، بىر قېتىملىق تاماق پۇلىڭىزغا خوتۇنۇم ئازلىق قىلىۋاتامدۇ ؟

— يوقسۇ ، شۇ تاپتا گۆرۈگە تۇتۇپ قالغان ئۈچ خوتۇن ئۆيۈمدە تۇرۇۋاتىدۇ ، كەچتە ئۆيگە قايتسام ئۇلار مېنى تالىشىپ ھالىمنى قويمايدۇ .

بىر ئايالغا كۆيۈپ قالدىم

توي قىلىپ بىر يىل بولمايلا ، ئەر خوتۇنغا ئاجرىشىش تەلىپىنى قويۇپتۇ :

— ئەزىزىم ، سەن مۇھەببەتنىڭ قانداقلىقىنى ئوبدان چۈشىنىسەن ، راستىمنى ئېيتسام ، رېستوراندا ئىچىشىۋېتىپ بىر خېنىم بىلەن تونۇشۇپ قالدىم . سېنى قويۇۋېتىپ شۇنى ئالماقچىمەن .

— تەلىپىڭگە قوشۇلمەن ، — دەپتۇ خوتۇنى مەردانىلىك بىلەن ، — بىراق بىر شەرتىم بار ، ئالماقچى بولغان خوتۇن كىم ، ئېيتىپ بەر .

— ئىسمى سۈفىيە ، بەدەنلىرى پاقلىنىدەك يۇمشاق .

— نېمە ؟ ئالتۇن چاپلىق ، كۆك كۆز ...

— ھە ، ھە ، شۇنداق چىرايلىق ، تونۇمسىز ؟

— ئاھ پەرۋەردىگارم ، بېشىڭنى يەيدىغان ، ئۇ مېنىڭ ئاپام !

سىزدىن ھۇزۇرلانسۇن

ياش ئايالنىڭ ئۆيىگە بىر ناتونۇش ئەر كۈندە كېلىپ ئەھۋال سورايدىغان بولۇۋاپتۇ :

— ياخشىمۇسىز خانىم ، سىز بەكمۇ گۈزەل ئىكەنسىز .

بىر كۈنى ئايالنىڭ ئېرى ئۆيدىكى چاغدا ئۇ ئادەم يەنە كېلىپ ئىشىكنى چېكىپتۇ ، ئايال ئىشكنى يوغان ئېچىپ قارىسا ، ئۇ يەنە ھېلىقى گېپىنى تەكرارلاپتۇ . ئايال بۇنىڭدىن رەنجىپ دەپتۇ :

— ھە ، گۈزەل بولسام نېمە بوپتۇ ؟ !

— ئەلۋەتتە ياخشى ئىش ، گۈزەللىكىڭىزدىن ئېرىڭىز
ھۇزۇرلانسۇن ، بۇنىڭدىن كېيىن خوتۇنۇمنىڭ ئارقىسىغا
كىرىۋالامسۇن .

ئۇزۇن ئۆمۈرنىڭ سىرى

ئەگەر مەن شاراب ئىچىپ ، تاماكا چېكىپ ، خوتۇن - قىزلار
بىلەن قالايمىقان ئوينىغان بولسام ، 86 ياشقا كىرىپ ھازىرقى
دۇنيانىڭ راھىتىنى كۆرمىگەن بولاتتىم ، — دەپتۇ بوۋاي يېنىدىكى
كىشىگە .

— ياخشى ياشاپسەن ، — دەپتۇ يەنە بىر بوۋاي ، — مەن 93
ياشقا كىردىم ، ئۆمۈر بويى ھەسەل ، قارا ئاشلىق ، سۈت ،
مېۋە - كۆكتاتلا ئىستېمال قىلىپ كەلدىم .

— دادام ماڭا ئەگەر ھاياتنىڭ پەيزىنى سۈرىمەن دېسەڭ ، —
دەپ گەپكە ئارىلىشىپتۇ ئاپئاق چاچلىق بىر كىشى ، — تاماكا
چەك ، ھاراق — شاراب ئىچ ، سەتەڭلەر بىلەن قانغۇچە ئوينا
دېگەندى . مەن مانا شۇنداق ياشاپ كېلىۋاتىمەن .

— قانچە ياشقا كىردىلە ؟ — دەپ سورايتۇ ئىككى بوۋاي تەڭلا .
— 24 ياشقا كىردىم ، چېچىم ئاقارغان بىلەن چىشىم ساق .

مەيلى ، ئازراقلا قوي

مەست بولۇپ قالغان ئەر ئۆيىگە كىرىپلا «گۈپ» قىلىپ
يىقىلىپتىكەن ، خوتۇنى خاپا بولۇپ سۈپۈرگە بىلەن ساۋىغاچ
سوراققا تارتىپتۇ :

— يەنە ئىچەمسەن ئەبلەخ ! ئىچەمسەن دەۋاتىمەن ؟ !

ئېرى زورىغا كۆزىنى ئېچىپ دەپتۇ :

— مەيلى ، ئازراقلا قوي ...

نىكاھ ماجىراسى

سەل تەخىر قىلىپ تۇرسىلا

راھىب ئۆز قوۋمىدىكى بىر ئائىلىدە چىنە - قاچىلارنىڭ سۇندۇرۇلۇۋاتقانلىقىنى ئاڭلاپ دەرھال شۇ ئۆيگە بېسىپ كىرىپ سورايتۇ :

— بۇ ئۆيدە ئائىلە باشلىقى كىم ؟

— سەل تەخىر قىلىپ تۇرسىلا ، بىز ھازىر دەل شۇ مەسىلىنى ھەل قىلىۋاتىمىز .

كۈچلۈك تەلەپ

خىزمەتچى خوجاينىغا يالۋۇرۇپ دەپتۇ :

— ئەگەر مەنسىپىمنى ئۆستۈرسىڭىز ، خوتۇنۇم مېنى تاشلاپ كەتمەكچى بولۇۋاتىدۇ ، سىزدىن ئۆتۈنۈپ سورايمەنكى ، ھەرگىز مەنسىپىمنى ئۆستۈرگۈچى بولماڭ .

سەنمۇ مېنىڭكى

ئەر - خوتۇن ئىككىيلەن ئۇرۇشۇپ جېدەل ئەۋجىگە چىققاندا ، ئېرى غەزەپ بىلەن ۋارقىراپتۇ :

— يوقال ، نەرسە - كېرەكلىرىڭنى ئېلىپ ھازىر يوقال ، ئۆيگە ئىككىنچى كىرگۈچى بولما !

خوتۇننى يىغلىغان پېتى نەرسە - كېرەكلىرىنى يىغىشتۇرۇپ بولۇپ ئېرىنىڭ ئالدىغا قۇرۇق بىر تاغارنى ئېتىپ دەپتۇ :

- تاغارنىڭ ئىچىگە كىر !
— نېمىشقا ؟
— سەنمۇ مېنىڭكى ، ئېلىپ كېتىمەن .

ئېرىنى تىللىغاندا

- بىر خېنىم زىياپەت ئۈستىدە ئېرىنى سەت گەپلەر بىلەن قاتتىق تىللاپ زالنى بېشىغا كىيىپتۇ :
— دۇنيادىكى ئەسكى ئەرلەر ئىچىدە ئەڭ پەسكىشى سەن !
مېھمانلار ئىچىدە ناھايىتى خىجالەتتە قالغان ئېرى دەرھال ئېسىنى يىغىپ ئۈستەلنى ئۈرۈپ توۋلاپتۇ :
— ئەزىزىم ، شۇنداق دېگىنىڭىز ناھايىتى توغرا بوپتۇ ، كاپىتغا بىر شاپلاق سالىڭىزچۇ !

بالامنىڭ دادىسى ئۇ ئەمەس

- ماگىرىت خېنىم سوتقا بېرىپ ئېرىدىن ئاجرىشىدىغانلىقى توغرىسىدا ئەرز سۈنۈپتۇ :
— نېمىشقا ئاجرىشىسىز ؟
— ئۇ ماڭا ساداقەتسىزلىك قىلدى .
— پاكىت ئاساسىڭىز بارمۇ ؟
— ئەلۋەتتە بار ، ھېسابلاپ باقسام ، بالامنىڭ دادىسى ئۇ ئەمەس ئىكەن .

قانۇندا مەنئى قىلىنغان

- ئەر - خوتۇن ئىككىسى ئۇرۇشۇپ قېلىپ ، خوتۇنى ئېرىگە كايىپتۇ :
— سەن بىلەن توي قىلغۇچە ئالۋاستى بىلەن توي قىلسام

ياخشى بوپتىكەن .
ئېرى : شۇنداق قىلساڭ بولاتتى ، بىراق نىكاھ قانۇنىدا يېقىن
تۇغقانلارنىڭ توي قىلىشى مەنئى قىلىنغان .

شەرمەندىچىلىك

— شەرمەندە بولدۇم ، شەرمەندە ، — دەپ زارلىنىپتۇ
رابنوۋىچ خوتۇنىغا .
— ۋىيەي ، نېمە بولدى ؟ — سوراپتۇ خوتۇنى .
— ئابرام مېنى خوتۇننىڭ دەپنە مۇراسىمىگە ئۈچىنچى قېتىم
تەكلىپ قىلدى ؛ مەن بولسام ئۇنى ھازىرغىچە بىرەر قېتىم
تەكلىپ قىلالىدىم .

كۈنداشلىق

كۈنداشلىقى ئېغىر بىر ئايال دائىم ئېرىنى تەكشۈرۈپ
تۇرىدىكەن ، ئەگەر ئېرىنىڭ كۆڭلەك ، چاپانلىرى ئارىسىدىن بىرەر
ئۇزۇن چاچنى تېپىۋالسا ، باشقا ئاياللار بىلەن ئويناپسەن دەپ شۇ
ھامان ئېرى بىلەن جاڭجاللىشىدىكەن . بىر كۈنى كەچىرەك كەلگەن
ئېرىنى ئىشەك تۈۋىدە تۇرغۇزۇپ تىمسىقلاپ زىغىرلاپ
تەكشۈرۈپتۇ ، ھېچنېمە تاپالمىغاندىن كېيىن تۇيۇقسىزلا ھۆڭگىرەپ
يىغلاپ كېتىپتۇ ، ئېرى بۇنىڭدىن ھەيران قېلىپ سوراپتۇ :
— ئەزىزىم ، نېمە بولدى ؟
— بېشىڭنى يەيدىغان ئىشقۇاز ، سەن ئوينىمىغان تاز
خوتۇنلارمۇ قالماپتۇ ئەمدى !

ئاران بىر قېتىم

— خوتۇنۇم بىلەن يىگىرمە نەچچە يىل ئۆي تۇتقان بولساممۇ
ئاران بىر قېتىم نىيىتىمىز بىر يەردىن چىقتى .

— نېمە ئىش توغرىسىدا؟
بىر كۈنى ئۆيىمىزگە ئوت كەتتى. شۇنىڭ بىلەن ئىككىمىز
ئىشىكتىن بىللە قېچىپ چىقتۇق.

پىخسىق ئەر

پىخسىق لانتى ئاخىر ئۆيلىنىپتۇ. ئۇ خوتۇنى بىلەن سەيلىگە
چىقماقچى بولۇپ، پويىز بېلىتى ئالدىغان چاغدا پىخسىقلىق قىلىپ
بىر بېلەت ئېلىپ ئۆزى ئوغرىلىقچە چىقماقچى بوپتۇ.
— بېلەتنى ئەكەلدىڭىزما؟

— ھەئە.

— ۋىيەي، بىر بېلەتقۇ؟

— توۋا، توۋا، قاراڭە مېنى، ھاياجانلىنىپ كېتىپ ئۆزۈمگە
بېلەت ئېلىشنى ئۇنتۇپ قالغىنىمنى.

باھالاش قەغىزى

خوتۇنى ئېرىگە دەپتۇ:

— كۈتكۈچى ئايال كەتمەكچى بولۇۋاتىدۇ، باھالاش قەغىزى
يېزىپ بېرىڭلار دەيدۇ، مەن ئايىغى ئىتتىك ئەمەس، خوجايىنلىرىغا
ھۆرمەت قىلمايدۇ، دەپ كەمچىلىكنى يازدىم، سىز بىرنەچچە
ئارتۇقچىلىقنى كۆرسىتىپ بېرىڭ.

— مۇنداق ئىككى ئارتۇقچىلىقنى سەن يېزىپ قويغىن، —
دەپتۇ ئېرى، — بىرىنچى، ئىشتىھاسى ناھايىتى ياخشى،
ئىككىنچى، ھەممىدىن بۇرۇن ئۇخلاپ، ھەممىدىن كېيىن تۇرىدۇ،
ئۇيقۇسى ناھايىتى ياخشى.

تەشتەكنى تۆلەش ئۈچۈن

بىر كۈنى ئۆي خىزمەتچىسى سارايدىكى يوغان تەشتەكنى

سۇندۇرۇپ قويۇپتۇ ، خوجاين ئايال بۇ ئىشتىن خاپا بولۇپ قاقشاپ كېتىپتۇ :

— ۋىيەي ، تازىمۇ ئېسىل تەشتەك ئىدى ، بىر ئايلىق ئىش ھەققىڭمۇ ئۇنىڭ پۇلىغا يەتمەيدۇ ، سەن جۇۋاينىمەكنىڭ !
كۈتكۈچى ئايال خىجالەتتە بىرھازا تۇرغاندىن كېيىن دەپتۇ :
— كەچۈرسىلە ، خېنىم ، بىر ئايلىق ئىش ھەققىم يەتمىسە ، يەتكۈدەك قىلىپ ئۆستۈرۈپ قويسىلا بولاتتى .

سەگەك ۋە دۆت ئادەملەر

دۆت ئەر

خوتۇنى ئۆيدىكى مۈشۈكنى كۆرۈپ ئېرىگە كايىپ دەپتۇ :
— مۈشۈكنى تالاغا تاشلىۋەت دېسەم تاشلىمايسەنغۇ ؟
ئېرى : تاشلىۋەتكەن .

خوتۇنى : تاشلىۋەتكەن بولساڭ يەنە بۇ يەردە تۇرىدۇغۇ ، يىراققا
ئاپىرىپ تاشلىۋەتسەڭ بولمامدۇ ، دۆت !
ئېرى : شەھەرنىڭ سىرتىغا ئاپىرىپ تاشلىۋەتكەندىم ، بىراق ،
قايتقاندا ئۆزۈم تېنەپ قالدىم ، ئەگەر مۈشۈك بولمىغان بولسا ئۆيىنى
تاپالمايتتىم .

پوق قورساق

باشلىق ياردەمچىسىگە ئون مىنۇتلۇق دوكلات يېزىپ چىقىشنى
تاپشۇرۇپتۇ . لېكىن ، باشلىق دوكلاتنى مەجلىستە يېرىم سائەت
ئوقۇپتۇ . مەجلىستىن كېيىن باشلىق ياردەمچىسىگە كايىپ
كېتىپتۇ :

— ئون مىنۇتلۇق سۆز ياز دېسەم نېمىشقا يېرىم سائەتلىك
يازدىڭ ؟ ! پوق قورساق !

— كەچۈرۈڭ باشلىق ، ئۈچ نۇسخا ئىدى ، ھەممىسىنى
قوللىرىڭغا تۇتقۇزۇپ قويۇپتىمەن .

مەن مېكىيان ئەمەس

خوتۇنى : خېتىر ، ئورنۇڭدىن تۇرساڭچۇ ، خوراز چىلىغىلى

نەۋاخ !

ئېرى : خوراز چىللىسا نېمە ماڭا كايىپ كېتسەن ، يا مەن
مېكىيان بولمىسام .

ھايۋان بولسىمۇ

شەھەرلىك بىر خانىم تاغقا سەيلىگە چىقىپ توپ - توپ ئوتلاپ
يۈرگەن كالىلارغا ھەۋەسلىنىپ قاراۋېتىپ ، بىر بۇقىنىڭ ئۆزىگە
ھومىيىپ قاراۋاتقىنىنى كۆرۈپ قورققىنىدىن توۋلاپ كېتىپتۇ :
— ۋىيەي ، ئاۋۇ بۇقا ماڭا بىر قىسىملا قاراپ كەتتىغۇ ؟
— قىزىل كۆڭلەك كىيىۋالغانلىقىڭىز ئۈچۈن شۇنداق
قىلىۋاتىدۇ ، — دەپتۇ پادىچى .

— توۋا ، تاغدا يۈرۈپمۇ كىيىمىمنىڭ مودىدىن قالغانلىقىنى
بىلىۋالغىنىنى قاراڭلار ، بۇ ھايۋاننىڭ !

قانغۇچە كۆرۈۋېلىش

سەھراالىق بىر يىگىت شەھەردىكى ئاغىنىسىنىڭ ئۆيىگە
مېھمان بولۇپ كېلىپ ، ئۆمرىدە تۇنجى قېتىم تېلېۋىزور
كۆرگەنلىكىدىن ناھايىتى خۇشال بولۇپ كېتىپتۇ . ئېكراندا بىر
مودا قىز باغىرداق ، كالتە ئىشتان بىلەنلا سەھنىگە چىقىپ
ئايلىنىپ ئالدىغا قاراپ مېڭىشىغا تۇيۇقسىز بىر پويىز ئۆتۈپ قىزنى
توسۇۋاپتۇ ، يىگىت بۇنى كۆرۈپ ناھايىتى نائۇمىدە قېلىپ
غودۇڭشىپ كېتىپتۇ .

ئەتىسىمۇ يەنە شۇ قىز ھېلىقى كىيىمى بىلەن سەھنىگە چىقىپ
ئالدىغا مېڭىشىغا بىر پويىز ئۆتۈپ يەنە توسۇۋاپتۇ .

يىگىت ھېلىقى قىزنى قانغۇدەك كۆرۈۋالاي دەپ بىرنەچچە كۈن
تېلېۋىزور ئالدىدىن ئېرى كەتمەپتۇ . بىراق ، ھەر قېتىمدا پويىز
قىزنى توسۇۋېلىپ يىگىتنى بىزار قىلىۋېتىپتۇ . ئاخىر يىگىت

ئاچچىقىدا تىللاپتۇ :

— دائىم كېچىكىپ كېلىدىغان بۇ ئۆلگۈر پويىزنىڭ مەن ئاۋۇ قىزنى قېنىپ كۆرۈۋالاي دېگەندە ، مەن ئۆتكۈزمەي ۋاقتىدا كېلىۋالغىنىنى قارا !

كېچىكىپ قاپسىز

دەرياغا چۈشۈپ كەتكەن ئادەم قىرغاققا چىقالماي جان تالىشىۋاتقاندا ، بىر ئىشىسىز كېلىپ ئۇنىڭدىن سورايتۇ :

— ئىسمىڭ نېمە ؟

— يۈنسەن سىمىس !

— قەيەردە ئىشلەيسەن ؟

— ياغاچ زاۋۇتىدا ئىشلەيمەن ، ھەي ، مېنى چاپسان قۇتقۇزۇۋالساڭچۇ ، ئۆلەي دېدىم ! ...

ھېلىقى ئىشىسىز غىدىڭ - پىدىڭ قىلماي يۈگۈرگەن پېتى ياغاچ زاۋۇتىغا بېرىپتۇ :

— يۈنسەن سىمىس مۇشۇ زاۋۇتتا ئىشلەمدۇ ؟

— ھەئە ، ئىشلەيدۇ .

— ئۇنىڭ ئورنىغا مېنى قوبۇل قىلساڭلار ، ئۇ ھازىر دەريادا ئېقىپ كېتىۋاتىدۇ ، ئۆلەيلا دەپ قالدى .

— ئەپسۇس ، سەل كېچىكىپ قاپسىز ، — دەپتۇ باشلىق ، — يۈنسەننى دەرياغا ئىتتىرىۋەتكەن كىشى تېخى يېڭىلا ئۇنىڭ ئورنىغا ئىشقا چۈشتى .

باھانى چۈشۈرسىڭىز

جەنۇبقا دەم ئېلىشقا كەلگەن ئادەم مېھمانخانا خوجاينىغا يالۋۇرۇپ دەپتۇ :

— ياتاقنىڭ ئىجارە ھەققىنى ئازراق كېمەيتىسىڭىزچۇ ؟

— يوقسۇ ، قاراڭ ، دېرىزىدىن كۆرۈنۈپ تۇرغان دېڭىز مەنزىرىسى نېمىدېگەن پەيزى ، كېمەيتىشكە زادى بولمايدۇ .
— بولۇپ قالار ، دېرىزىدىن ئۇ تەرەپكە ھەرگىز قارىمايمەن دەپ ۋەدە بېرەي .

يەنىمۇ ئېگىز بولسا ئىكەن

ساياھەتچى مېھمانخانا خوجايىنىدىن سورايتۇ :
— ئازادە ئۆيىڭىزنىڭ كۈنلۈك ئىجارە ھەققى قانچە ؟
— ئۈچىنچى قەۋەتتىكىسى سەككىز يۈەن ، تۆتىنچى قەۋەتتىكىسى ئالتە يۈەن ، بەشىنچى قەۋەتتىكىسى تۆت يۈەن .
ساياھەتچى كەتمەكچى بولۇپ ئارقىسىغا يېنىپتۇ .
— مېھمان ، قىممەت كۆرۈۋاتامسىز نېمە ؟
— يوقسۇ ، مېھمانخانىڭىز يەنىمۇ ئېگىز بولسا بوپتىكەن .

خۇسۇسىي پاراڭ قىلىۋاتىمەن

بىر جۈپ ئەر - خوتۇن كىنو كۆرۈۋېتىپ ئۈنلۈك ئاۋازدا قىزغىن پاراڭغا چۈشۈپ كېتىپتۇ . ئالدىدا ئولتۇرغان كىشى فىلىمنىڭ سۆزىنى ئاڭلىيالمىدى ئاخىر ئېغىز ئېچىشقا مەجبۇر بوپتۇ :
— قاملاشمىدى ، ئەپەندى ، گەپلەرنى ھېچ ئاڭلىيالمىدىم .
— سىز بىلەن مۇناسىۋەتسىز ، خۇسۇسىي پاراڭ قىلىشىۋاتىمىز !

ئېرىڭگە ئېيتقىن

ئېرىدىن تاياق يېگەن چوكان بېرىپ دادىسىغا دادىلاپ :
— دادا ، ئېرىمنىڭ مېنى ئۇرغانلىقى سېنى ئۇرغانلىق ، سەنمۇ

ئۇنى ئۇرۇپ ئۆچۈڭنى ئالغىن .
— ئېرىڭ قايسى كاختىڭغا ئوردى ؟
— سول كاختىمغا .
چوكاننىڭ دادىسى قىزنىڭ ئالدىغا بېرىپ ئۇنىڭ ئوڭ كاختىغا
بىر شاپلاق ئۇرۇپ دەپتۇ :
— ماڭ ، بېرىپ ئېرىڭگە ئېيتقىن ، ئۇ قىزىمنى ئۇرسا ، مەن
ئۇنىڭ خوتۇنىنى ئۇرۇپ ئۆچۈمنى ئالىمەن .

چوقۇم مەست

بىر ئايال غەزەپ بىلەن ساقچىخانغا كىرىپ ئەرز قىپتۇ :
— ساقچى ! بىر ئەر ئارقامغا كىرىۋېلىپ زادى ئارام
بەرمەيۋاتىدۇ ، ئۇ چوقۇم مەست .
ساقچى ئايالغا زەن قويۇپ قارىۋالغاندىن كېيىن دەپتۇ :
— سىزنىڭ دېگىنىڭىز بەلكىم توغرىدۇر .
— بەلكىم دەيسىزغۇ ، چوقۇم ! ھاراقنى مەن بىلەن ئىچكەن
تۇرسا .
— بەلكىم چوقۇمدۇر .
— نېمىشقا ئۇنى تۇتۇپ چوقۇم سولمايسىلەر ؟
— مەن چوقۇم سىزدەك مەست ئەمەس !

مىراس تەلەپ قىلىش

يېقىندا ئېرى ئۆلۈپ كەتكەن ئايال يىغلامسىرىغان ھالدا
ئادۋوكاتتىن سورايتۇ :
— ئېرىمدىن قالغان مىراسنى ئالاي دەپ كەلدىم .
ئادۋوكات : كەچۈرۈڭ خانىم ، ھەممە ئارخىپلارنى تەكشۈرۈپ
چىقتۇق . ئېرىڭىزنىڭ بارلىق مۈلكى پەقەت سىزلا ئىكەنسىز .

قاتناش ۋەقەسى

بىر ساۋاتسىز ئادەم ئۆزىنى ئوقۇمۇشلۇق كىشى قىلىپ كۆرسەتمەكچى بولۇپ ، كۈچىدىكى بوتكىدىن بىر گېزىت سېتىۋېلىپ كۈچىدا ئوقۇغان بولۇپ مېڭىپتۇ . ئەمما ، ئۇ خەت تونۇمغاچقا گېزىتنى تەتۈر تۇتۇۋاپتۇ .

يولدا كېتىۋاتقان بىر كىشى ئۇنىڭدىن :

— ئەپەندى ، گېزىتتە نېمە يېڭى خەۋەرلەر بار ئىكەن ؟ —

دەپ سورايتىكەن ، ئۇ :

— يەنە قاتناش ۋەقەسى يۈز بېرىپتۇ . كۆرۈڭە ، مۇنۇ

سۈرەتلەرنى ، ئاپتوموبىل ، پىكاپلارنىڭ ھەممىسى ئۆرۈلۈپ

كېتىپتۇ ، — دەپ گېزىتنى شەرەتلەپتۇ .

ئېھتىياتچان ھېنرى

بىر يولۇچى ھېنرىدىن سورايتۇ :

— چوڭ ماگىزىن قەيەردىكىن ؟

— ئالدىڭىزدىكى كۆۋرۈكتىن ئۆتۈپ ئوڭ تەرەپكە ماڭسىڭىز

يېتىپ بارىسىز .

— كۆۋرۈك ئۇزۇنمۇ ؟

— 20 مېتىرچە بار .

يولۇچى ھېنرىغا رەھمەت ئېيتىپ كۆۋرۈك تەرەپكە ئىتتىك

يۈرۈپ كېتىپتۇ . ھېنرى شۇ ھامان بىر ئىش ئېسىگە كەلگەندەك

يولۇچىنىڭ ئارقىسىدىن يۈگۈرۈپ ئالدىنى توسۇپ دەپتۇ :

— ھېسابلاپ كۆرسەم ، كۆۋرۈك 40 مېتىر ئىكەن . ئەگەر

سىز مېنىڭ دېگىنىم بويىچە 20 مېتىر مېڭىپ ئوڭ تەرەپكە

ماڭسىڭىز ، چوقۇم دەرياغا چۈشۈپ كېتىسىز ، مېنى كەچۈرۈڭ .

ئۆيدە ئادەم يوق

كورنا خېنىم بىر كۈنى سىرتقا چىقماقچى بولۇپ ئىشىكىگە :
«ئۆيدە ئادەم يوق ، نەرسە قويماڭلار» دېگەن خەتنى چاپلاپ
قويۇپتۇ .

ئۇ كەچتە ئۆيىگە كېلىپ ، ئىشىكىنىڭ ئۇلۇغ ئوچۇق
تۇرغانلىقىنى ، ئۆي ئىچىنىڭ قۇرۇقلىپ قالغانلىقىنى ، يەنە تېخى
ھېلىقى خەتنىڭ ئاستىغا : «سىزگە كۆپ رەھمەت ، تاپشۇرۇقڭىز
بويىچە ئۆيىڭىزدە ھېچ نەرسە قويمىدۇق» دەپ
يېزىلغانلىقىنى كۆرۈپتۇ .

ھەيرانلىق

ئېرى تېلېۋىزور كۆرۈۋېتىپ خوتۇنىغا دەپتۇ :
— تېلېۋىزور ئاجايىپ ياخشى نەرسە - دە ، ئەگەر ئالىملار
ئېلېكترنى ئىجاد قىلمىغان بولسا ، ئالدىمىزغا شام يېقىپ
كۆرەتتۇق - دە .

— ۋىيەي ، نېمە دېگەنلىرى ، شامنى ئالدىمىزغا ئەمەس ،
تېلېۋىزورنىڭ ئىچىگە ياندۇرۇپ قوياتتۇق ، — دەپتۇ خوتۇنى
ئېرىنىڭ گېپىنى تۈزىتىپ .

ئىككى كۈندىن كېيىن كىيىمەن

ئېرى : يېڭى سېتىۋالغان توپلىيىڭنى نېمىشقا كىيىمەيسەن ؟
خوتۇنى : ئاياغ ساتقۇچى يېڭى ئاياغ بىر - ئىككى كۈن
پۇتىڭىزنى قىستاپ قويۇشى مۇمكىن ، دېگەن . شۇڭا ، ئىككى
كۈندىن كېيىن كىيىمەن .

نامەھرەم بولىدۇ

ئۈرۈمچىگە تۇنجى قېتىم كەلگەن بىر بوۋاي ساقچىغا مۇلايىملىق بىلەن :

— ساقچى ئوغلۇم ، بۇ يەرگە كېلىپلا خوتۇنۇمنى يىتتۈرۈپ قويدۇم ، ئۇچرىتىپ قالسىڭىز ، مۇشۇ يەردە تۇرۇپ تۇرۇڭ دەپ قويسىڭىز ، — دەپتۇ .

— تونۇيالمىسام قانداق قىلىمەن ؟

— چېچى ئۇزۇن ، پۇتىدا ئېگىز پاشنىلىق توپلىيى بار .
— سىز مۇشۇ يەردە تۇرۇپ تۇرۇڭ ، مەن تېپىپ كېلەي .
— ياق بولمايدۇ ، يۈزىدە چۈمپەردىسى بار ، سىز قارىسىڭىز نامەھرەم بولىدۇ .

پروفېسسورنىڭ تەتقىقات نەتىجىسى

مەلۇم جايدا چېكەتكە ئاپىتى يۈز بېرىپتىكەن ، ھاشاراتلار پروفېسسورى بىر چېكەتكىنى تەجرىبىخانىسىغا ئەكىرىپ تەجرىبە قىلىشقا باشلاپتۇ .

پروفېسسور دەسلەپ چېكەتكىنىڭ ئوڭ پۇتىنىڭ يېرىمىنى كېسىپ تاشلاپتىكەن ، چېكەتكە يەنىلا سەكرەۋېرىپتۇ ، سول پۇتىنىڭ يېرىمىنى كېسىپ تاشلاپتىكەن ، يەر بېغىرلاپ قىسقا - قىسقا سەكرەپتۇ . ئىككى پۇتىنى تۈۋىدىن كېسىپ تاشلاپتىكەن ، ئورنىدا جىم يېتىپ قاپتۇ ، ئۈچ قېتىم ئۇشقىرتىپ ئۈركۈتسىمۇ بىچارە چېكەتكە مىدىرلاپمۇ قويماپتۇ .

تەجرىبە ئاخىرلاشقاندىن كېيىن ، پروفېسسور قاقاقلاپ كۈلۈۋېتىپ قولىغا قەلەم ئېلىپ خۇلاسىە دوكلاتى يېزىشقا كىرىشىپتۇ :

«يەتتە سائەت ، يەتتە مىنۇت ، يەتتە سېكۇنت ، يەتتە دەقىقە تەجرىبە قىلىشتىن ئىسپاتلاندىكى ، چېكەتكىنىڭ ئىككى پۇتى

كېسىپ تاشلانسا ، سەكرەپ ئۇچالمايدۇ ، ئالدىدىكى بۇرۇن سەزگۈ ئەزالىرى مىدىرلاپ تۇرسىمۇ ھەرقانچە شاۋقۇن - سۈرەندىنمۇ ئۈركۈمەي جىم ياتىدۇ ، پۈتتىكى كېسىپ تاشلاش چېكەتكە يوقىتىشنىڭ ئۈنۈملۈك چارىسىدۇر .»

ياخشىغا ئىشارەت

پويىزدا ياشانغان بىر بوۋاي يانچۇقىدىن تاماكىسىنى ئېلىپ يېنىدا ئولتۇرغان خانىمدىن ئىجازەت سوراپ دەپتۇ :
— چەكسەم ئېتىراز بىلدۈرمەيسىز ؟
— ئۆزىڭىزنى ئۆيىڭىزدىكىدەك ھېس قىلىۋېرىڭ .
— ياخشىغۇ ، — دەپتۇ بوۋاي خورسىنىپ ۋە تاماكىسىنى ئاستا يانچۇقىغا سېلىپ قويۇپتۇ .

ۋەكىللىرىمىزنىڭ يېرىمى

ئىنگىلىز يېزىقىدا چىقىدىغان بىر گېزىتتە قۇرۇلتاي ۋەكىللىرى تەنقىد قىلىنغان بىر ماقالە بېسىلىپتۇ . ئۇنىڭدا :
«ۋەكىللىرىمىزنىڭ يېرىمى ئوغرى ، پارخور ، مۇتتەھەملەر ...»
دېيىلگەنىكەن . شۇ كۈنى ھەممە يەر تەۋرىنىپ ئويۇر - توپۇر بولۇپ كېتىپتۇ . شۇ سەۋەبتىن ئالاقىدار دائىرىلەر گېزىت مۇھەررىرىنى ماقالىگە رەددىيە يېزىپ ئېلان قىلىشقا مەجبۇرلاپتۇ . ئەتىسى گېزىتكە رەددىيە ماقالە بېسىلىپتۇ . ئۇنىڭدا مۇنداق دېيىلگەنىكەن :
«ۋەكىللىرىمىزنىڭ يېرىمى ئوغرى ، پارخور ، مۇتتەھەم ئەمەس ...»

شكايەت

بىر خانىم ئۆزىنىڭ ھىمايىچىسىگە يامان كۆرىدىغان ئېرى

ئۈستىدىن زارلىنىپ بېرىپتۇ .
— ئۇنداق بولسا ئاجرىشىپلا كېتىڭ ، — دەپتۇ ھىمايچىسى .
— ئەجەب قىزىق گەپ قىلىدىڭىز ! مەن ئۇنىڭ قولىدا يىگىرمە
يىل ئازاب چەكتىم . شۇنى بىلىپ تۇرۇپ ، سىز ئۇنى بەختلىك
قىلىپ قويۇشۇمنى تەكلىپ قىلىۋاتىسىزغۇ !

قورقۇش

خوتۇنى : ئىككى كۈن يېنىڭىزدا بولالمىدىم ، كالىڭىزغا
ئاجايىپ يامان ئويلار كېلىپ تازىمۇ قورققانىسىز - ھە ؟
ئېرى : ئەلۋەتتە ، سېنى قايتىپ كېلىدۇ دەپ تازىمۇ قورقۇپ
تۇراتتىم .

خوتۇنىڭىز توشقانمۇ

خىزمەتچى ئىشقا كېچىكىپ كېلىپ خوجايىنغا باھانە
كۆرسىتىپ دەپتۇ :
— كېچە خوتۇنۇم تازىمۇ قىينالدى ، تۇغۇتى ناھايىتى قىيىن
بولدى دەڭە .
ئۈچ ھەپتىدىن كېيىن خىزمەتچى يەنە كېچىكىپ كېلىپ
ھېلىقى سەۋەبىنى يەنە كۆرسىتىپتۇ :
— كېچە خوتۇنۇم تۇغۇتتا تازىمۇ قىيىنلىپ كەتتى .
— نېمە بالا بولدى - ھە ! خوتۇنىڭىز توشقانمىدى ئايمۇئاي
تۇغۇۋېرىدىغان ؟
— ياقەي ، تۇغۇت ئانىسى ئىدى .

ھوشيارلىق

شوتلاندىيىلىك بىر كىشى چىش دوختۇرخانىسىغا كىرىپلا

ياقچۇقىنى كۈچلاشقا باشلاپتۇ . بۇنى كۆرگەن دوختۇر :
— چىشىڭىزنى داۋالاپ بولغاندىن كېيىن ھەق تۆلىسىڭىزمۇ بولىدۇ ، — دەپتۇ .

— پۇل تاپشۇرماقچى ئەمەسمەن ، — دەپتۇ
شوتلاندىيىلىك ، — سىز مېنى ناركوز قىلىشتىن ئاۋۋال قانچە پۇلۇم بارلىقىنى ساناپ قويماي دەۋاتىمەن .

ھېچقىسى يوق

بىر بالا ئىككى دانە تۆمۈر تەڭگە يۇتۇۋالغانىكەن ، دادىسى شۇ ھامان دوختۇرغا ئاپىرىپتۇ . دوختۇر قاچان ، قانداق تەڭگە پۇل يۇتۇۋالغانلىقىنى سوراپ بىلگەندىن كېيىن دەپتۇ :

— ھېچقىسى يوق ، ئوپىراتسىيە قىلىمىسمۇ بولىدۇ .

— نېمىشقا ، دوختۇر ؟ — جىددىي سورايتۇ دادىسى .

— كونا پۇل ئىكەنغۇ ، ھازىر ئۆتمەيدۇ .

ئىچ ئاغرىتماسلىق

ئىككى ئوقۇغۇچى دۇكاندىن بىردىن شەپكە سېتىۋېلىپ كوچىغا چىقىشىغا يامغۇر يېغىپ كېتىپتۇ .

— قانداق قىلىمىز ؟ — دەپتۇ بىرى شەپكىسىنىڭ يامغۇردا

ھۆل بولۇپ كېتىشىدىن ئەنسىرەپ .

— مۇنداق قىلايلى ، — دەپتۇ ئاغىنىسى ، — شەپكىمىزنى

ئالماشتۇرۇپ كىيەيلى ، ئۇ چاغدا ھۆل بولۇپ كەتسىمۇ «مېنىڭ ئەمەسقۇ» دەپ ئويلايمىز - دە ، ئىچىمىز ئاغرىمايدۇ .

ئايپ ئىشلىتىش

ئا : سىزنىڭ يەلپۈگۈچىڭىز نېمىدېگەن پۇختا ، يىگىرمە يىل

ئىشلەتسىڭىزمۇ يېپيىڭى تۇرۇپتۇ .
ب : ناھايىتى ئاسراپ ئىشلىتىۋاتمەن ، شامالدىماقچى بولسام ،
يەلپۈگۈچنى ئەمەس ، بېشىمنى لىڭشىتىمەن .

تاكسىغا ئولتۇرۇش

خېرىدار : پويىز ئىستانسىسىغا قانچە پۇلغا ئاپىرىپ قويسىز ؟
شوپۇر : ئون فرانك .
خېرىدار : يۈك - تاقامغا قانچە پۇل ئالىسىز ؟
شوپۇر : ئۇلارغا پۇل ئالمايمەن .
خېرىدار : ئۇنداق بولسا ، يۈك - تاقامنى ئاپىرىپ قويۇڭ ،
ئۆزۈم پىيادە باراي .

ئاپتوبۇستىكى ئالدامچىلىق

بىلەت ساتقۇچى بىلەت تەكشۈرۈشكە باشلىغاندا ، بىر يولۇچى
يانچۇقىنى ، باشقا نەرسىلىرىنى ئاختۇرۇپ بىلەتنى زادىلا
تاپالماپتۇ . بىلەت ساتقۇچى يولۇچىنىڭ بىلەتنى ئاغزىدا
چىشلىۋالغانلىقىنى كۆرۈپ كۈلگەن پېتى بىلەتنى ئېلىپ
يىرتىۋېتىپتۇ .

يەرگە چۈشكەندىن كېيىن ھەمراھلىرى ئۇنى زاڭلىق قىلىپ :
— بىلەتنى چىشلىۋېلىپ ھەممە يېرىڭنى ئاختۇرۇپ
يۈرۈسەنغۇ ، ساراڭ بولۇپ قالدىڭمۇ نېمە ؟ — دەپ كۈلۈشۈپتۇ .
— ساراڭ ؟ نەدىكىنى ، ئۇ كونا بىلەت ئىدى ، ئاي - كۈنى
يېزىلغان يېرىنى چىشلەپ ئۈزۈۋەتكەندىم .

خەپ توختا

ئورمان ساقچىسى ئىككى ئوۋچىنى تۇتۇۋېلىپ گۇۋاھنامىسىنى

تەكشۈرمەكچى بولغاندا ، توساتتىن بىرى قېچىپ كېتىپتۇ ، ساقچى خېلى ئۇزۇنغىچە قوغلاپ ئاخىر تۇتۇۋاپتۇ . ئۇ گۇۋاھنامىسىنى چىقىرىپ كۆرسىتىپتەكەن ، ساقچى خاپا بولۇپ :
— ئوۋ ئوۋلاش گۇۋاھنامەڭ تۇرۇقلۇق نېمىشقا قاقسەن ؟ — دەپتۇ .

— قېچىپ كەتكەن ئاۋۇ ئاغىنەمنىڭ يوق ئىدى .
— خەپ توختا !

ماڭىمۇ يۇقۇپتۇ - دە

بىر ئەر كىشى دوختۇرغا تېلېفون بېرىپ :
— بالام قاتتىق ئاغرىپ قالدى ، كېلىپ كۆرۈپ باقسىڭىز ، — دەپتۇ .
— تۈنۈگۈن بېرىپ كۆرگەن ، يۇقۇملۇق كېسەلگە گىرىپتار بوپتۇ . بالىدىن ئۆزۈڭلارنى تارتىڭلار ، بولمىسا يۇقتۇرۇۋالسىلەر .
— ئاپلا ، مەن بالامنى ئەركىلىتىپ سۆيۈپ قويغانىدىم .
— چاتاق بوپتۇ ، ئۇنداقتا سىزگىمۇ يۇقۇپتۇ .
— قورقۇتماڭچۇ ، كېيىن مەن خوتۇنۇمنىمۇ سۆيگەنىدىم .
— نېمە ؟ — دوختۇرنىڭ رەڭگى تاتىرىپ توۋلاپ كېتىپتۇ ، — ئاپلا ! ... ئۇنداقتا ماڭىمۇ يۇقۇپتۇ - دە !

قائىدىنى بىلمەيدىكەن

بىر ياپونىيىلىك چامباشچى نۇرغۇنلىغان چامباشچىلىق قائىدىلىرىنى ئۆگەنگەن بولسىمۇ ، دائىم باشقىلاردىن تاياق يەپلا يۈرىدىكەن . كىشىلەر ئۇنى زاڭلىق قىلىپ :
— سەن مۇشتلىشىشنىڭ شۇنچە جىق قائىدىسىنى ئۆگەنگەن تۇرۇقلۇق دائىم باشقىلاردىن تاياق يەپلا كېلىۋاتىسەنغۇ ؟ — دەپتۇ .
— رەقىبىم مەن ئۆگەنگەن قائىدە بويىچە ئۇرماي ، ئۆزى

بىلگەنچىلا ئۇرۇپ كەتتى .

كېيىن كەلگەن ئەقىل

بىر ئايال بىرسى ماڭا باسقۇنچىلىق قىلدى ، دەپ سوتقا ئەرز قىپتۇ . سوتچى ئەرنى تۇتۇپ كېلىپ سوراق قىلسا ، ئۇ ئىقرار قىلماپتۇ . ئاخىر سوتچى ھۆكۈم چىقىرىپ ئەرگە 500 دوللار جەرىمانە قويۇپ ئايالغا ئېلىپ بېرىپتۇ . ئايال پۇلنى ئېلىپ كەتكەندىن كېيىن سوتچى ھۆكۈمنىڭ ئادىل بولمىغانلىقىنى ئويلاپ ھېلىقى ئەرگە دەپتۇ :

— ئايال ئېلىپ كەتكەن پۇلنى سەن بۇلاپ كەل .

ئەر كىشى ئۇچقاندەك يۈگۈرۈپ بېرىپ ھەرقانچە تالشىپمۇ ئايالدىن پۇلنى ئالالماپتۇ . ئايال غەزەپلەنگەن ھالدا سوتقا يەنە كېلىپ ھېلىقى ئەر ئۈستىدىن مېنىڭ پۇلۇمنى بۇلماقچى بولدى دەپ ئەرز قىپتۇ .

— پۇلىڭىزنى بۇلاپ كەتتىمۇ ؟ — سورايتۇ سوتچى .

— ياق .

— ئاللىقىنىڭىزدىكى تەييار پۇلنى بۇلىۋېلىشقا كۈچى يەتمىگەن

ئادەمنىڭ سىزگە باسقۇنچىلىق قىلىشقا قانداقمۇ كۈچى يەتسۇن ، ئۇچىغا چىققان باسقۇنچى دەل ئۆزىڭىز ئىكەنسىز !

كەچۈرۈمدىن كېيىنكى جېدەل

مادىن كوچىدا ئالدىدا كېتىۋاتقان بىر ئادەمنى ئاغىنىسىگە

ئوخشىتىپ ، يۈگۈرۈپ بېرىپ مۇرىسىگە پاققىدە بىرنى ئۇرۇپتىكەن ، ئۇ ئادەم چۆچۈپ ئارقىسىغا بۇرۇلۇپتۇ . مادىن ئۇنىڭ ئاغىنىسى ئەمەسلىكىنى بىلىپ :

— كەچۈرۈڭ ، سىزنى ئاغىنەم ئانومىكىن دەپ قاپتىمەن ، —

دەپ ئەپسۇس سوراپتۇ .

ئاتونۇش كىشى ئۇنىڭدىن رەنجىپ :
— ئاغىنەڭ بولساممۇ ئۇنداق قاتتىق ئۇرماسلىقىڭ كېرەك -
دە ! — دەپتۇ .
مادىنىڭمۇ ئاچچىقى كېلىپ ئۇنىڭغا دېۋەيلەپ :
— ھوي ، مەن ئانونى ئۇرسام سەن نېمىشقا ماڭا
ھۆركىرەيسەن ؟ ! — دەپتۇ .

مېنى ئىككى شاپلاق ئۇرۇڭ

بىر كىشى رېستوراندا تاماق يەپ بولغاندىن كېيىن خوجاينى
يىگىرمە يۈەن تۆلەڭ ، دەپتۇ . مېھمان پۇلىنىڭ يەتمەيدىغانلىقىنى
پەملەپ خوجاينىدىن سورايتۇ :
— سىلەرنىڭ بۇ يەردە سەۋەبىسىز بىر ئادەمنى ئۇرۇپ قويسا ،
ئۇرغۇچى سوتقا قانچىلىك جەزىمانە تۆلەيدۇ ؟
— ئەللىك يۈەن تۆلەيدۇ .
— ئەمىسە مېنى ئىككى شاپلاق ئۇرۇڭ - دە ، ئوتتۇز يۈەننى
ماڭا قايتۇرۇپ بېرىڭ .

جاندىن پۇل تاتلىق

ئېغىر كېسەل بولۇپ قالغان بىر كىشى دوختۇرنىڭ نەسىھىتى
بويىچە دەرھال ئۆيىگە قايتماقچى بوپتۇ . ئۇنىڭ ئۆيى خېلى يىراقتا
بولسىمۇ ، قىسقا بېكەتنىڭ بېلىتىنى ئاپتۇ . يېنىدا ئولتۇرغان
كىشى بۇنى كۆرۈپ ئۇنىڭدىن :
— ھەربىر بېكەتكە بارغاندا پويىزدىن چۈشۈپ بېلەت ئالغۇچە
ئۆيىڭىزگە بارىدىغان پويىزنىڭ بېلىتىنىلا ئالسىڭىز بولمامدۇ ؟ —
دەپ سورايتۇ .
— يولدا ئۆلۈپ قالسام پۇلۇم ئىسراپ بولۇپ
كېتىدۇ - دە ، — دەپتۇ كېسەل كىشى .

سىلىدىن بالدۇر ئۆلىمەن

بىر پالچى پادىشاھنىڭ ئەڭ ياخشى كۆرىدىغان خانىشىغا پال
ئېچىپ ، پات ئارىدا ئۇنىڭ ۋاپات بولىدىغانلىقىدىن بېشارەت
بېرىپتۇ . دېگەندەك ، ئۇزاق ئۆتمەي خانىش ۋاپات بوپتۇ . پادىشاھ
قاتتىق ئازابتا قاپتۇ ۋە پالچىنى ئۆلتۈرگۈزۈۋەتمەكچى بولۇپ
ئوردىغا چاقىرتىپ ، يەنە بىر قېتىم سىناپ كۆرۈپ باقماقچى بولۇپ
دەپتۇ :

— ئەي ناكەس ، ئۆزۈڭنىڭ ئۆلىدىغان كۈنۈڭنى بىلمەسەن ؟
— بىلىمەن ، تەقسىر ، مەن ھەزرەتلىرىدىن ئۈچ كۈن ئاۋۋال
ئۆلىمەن .

بۇنى ئاڭلىغان شاھ دەررۇ :

— مۇلازىم ! پالچىنى دەرھال ئوردىغا ئەكىلىپ ياخشى
كۈتۈڭلار ! — دەپ يارلىق چۈشۈرۈپتۇ .

قانداق ئۆلۈشنى ئۆزۈڭ تاللا

پادىشاھ بىر ئوغرىغا ئۆلۈم جازاسى بېرىش پەرمانى
چۈشۈرگەندە ، ئوغرى پادىشاھتىن كەڭچىلىك قىلىشنى تىلەپتۇ .
پادىشاھ : جىنايىتىڭ ئېغىر ، كەڭچىلىك قىلغىلى بولمايدۇ ،
بىرلا يول ، قانداق ئۆلۈشنى ئۆزۈڭ تاللىۋال .
ئوغرى : ئۇنداق بولسا تەقسىر ، مەن قېرىپ ئۆلەي .

ئۆزۈم ئەخمەق

خوتۇنۇڭ ساڭا ئامراقمۇ

- خوتۇنۇڭ ساڭا ئامراقمۇ ؟
— بەك ئامراق ، سۆيۈملۈكۈم ، ئەزىزىم دەپلا تۇرىدۇ .
— نېمىدېگەن كۆيۈمچان ، دائىم شۇنداقمۇ ؟
— ھەئە ، ئەتىگەندە ئەزىزىم ، توپلىيىمنى مايلىۋېتىڭ ،
دەيدۇ ، چۈشتە سۆيۈملۈكۈم ، تاماقنى چاپسان تەييارلاڭ ، دەيدۇ ،
كەچتە ئامرىقىم ، سۇ ئىسسىتىپ پۈتۈمنى يۇيۇپ قويۇڭ ، دەيدۇ .

ئۆزۈم ئەخمەق

- خوتۇنى چۈش كۆرۈپ يېرىم كېچىدە ۋارقىراپ - جارقىراپ
كېتىپتىكەن ، ئېرى ئۇنى دەرھال ئويغىتىۋېتىپتۇ .
— توۋا ، قارا بېسىپ تازىمۇ يامان چۈش كۆرۈپتىمەن ،
چۈشۈمدە ئۆلۈپ قاپتىمىشمەن .
— راسا ئەخمەق ئىكەنمەن ، نېمىشقا ئويغانقاندىمەن سېنى .

ئەگەر كۆڭلىنى ئالمىغان بولسام

- تامنىڭ خوتۇنى ھەر خىل ئاماللارنى قىلىپ ئاخىر ئېرىنى
قۇرۇلۇش شىركىتىنىڭ دىرېكتورلۇقىغا ئۆستۈرۈۋاپتۇ . بىر كۈنى
ئۇ ئېرى بىلەن قۇرۇلۇش ئورنىغا بارسا ، بىر ئىشچى تۇيۇقسىز
خېنىمنىڭ ئىسمىنى چاقىرىپ :
— خېنىم ، كىيىمىڭىز بەك يارشىپتۇ ، بىراق ھېلىقى

چاغلاردىن سەل ئورۇقلاپ قاپسىز ، — دەپتۇ .
ئۇلار ئۆيگە قايتىپ كەلگەندىن كېيىن ئېرى خوتۇنغا تەنە قىلىپ :

— ئەگەر ماڭا تەگمىگەن بولسىڭىز ، بۇ چاغقا قۇرۇلۇش ئىشچىسىنىڭ خوتۇنى بولۇپ يۈرەتتىڭىزكەن ، — دەپتۇ .
— ئەگەر شۇ ئەللىك ئىشچىنىڭ كۆڭلىنى ئېلىپ كۆندۈرمىگەن بولسام ، سەن ھېلىمۇ لايىقى بولۇپ يۈرۈۋېرەتتىڭ ! — دەپتۇ خوتۇنى مىيىقىدا كۈلۈپ .

ئېرىممىكىن دەپتىمەن

قاراڭغۇدا بىر ئەر دەرەخ تۋىدە تۇرغان بىر چوكاننى تۇيۇقسىز قۇچاقلاپ سۆيۈۋاپتىكەن ، چوكان ئەرنىڭ كاختىغا غەزەپ بىلەن بىر شاپىلاق ئۇرۇپتۇ . ئەر خىجىل بولغان قىياپەتتە :
— كەچۈرۈڭ ، ئاشناممىكىن دەپ قاپتىمەن ، — دەپ ئەپۈ سورايتۇ .

— ھېچقىسى يوق ، — دەپتۇ ئايالمۇ كۈلۈمسىرەپ ، — مەنمۇ سىزنى ئېرىممىكىن دەپ ئۇرۇپتىمەن .

مېھماندارچىلىق

بىر كىشى ئاغىنىسىنىڭ ئۆيىگە مېھمان بولۇپ بېرىپتىكەن ، ئاغىنىسى ئۇنىڭ ئالدىغا بىر چىنە سۈت قويۇپ دەپتۇ :
— ئىچكىن ، ئاغىنە ، قايماق ، قېتىق ، سۈزمە ھەممىسى شۇنىڭ ئىچىدە .

بىر مەزگىل ئۆتكەندىن كېيىن سۈت بەرگەن كىشى ھېلىقى ئاغىنىسىنىڭكىگە مېھمانغا بېرىپتىكەن ، ئاغىنىسى ئۇنىڭ ئالدىغا بىر ساپاق ئۈزۈم قويۇپ دەپتۇ :

— مەرھەمەت دوستۇم ، شاراب ، كىشىمىش ، سىركە ھەممىسى

شۇنىڭ ئىچىدە .

ئاستىمغا بېسىۋالغان

خىزمەتچى خادىم ئىشقا كېچىكىپ كەپتەن ، باشلىق
ئۇنىڭدىن سورايتۇ :

- نېمىشقا كېچىكىپ قالدىڭىز ؟
- خوتۇنۇم ئون يۈەننى يوقىتىپ قويغانىدى .
- شۇنىڭ ئۈچۈنمۇ ؟
- راسا ئىزدىدى دەڭە .
- خوتۇنىڭىز ئىزدىگەن بولسا ، سىز نېمە قىلدىڭىز ؟
- پۇلنى مەن ئاستىمغا بېسىپ ئولتۇرۇۋالغانىدىم .

ئوغرىلارنىڭ پارىغى

- توغرا ئىش قىلىش ياخشى ئىكەن ، ئاغىنە ، بۇنى تۈنۈگۈن
بىلدىم ، — دەپتۇ بىر ئوغرى ئاغىنىسىگە .
- نېمە بولدى ؟
- ئېسىڭىزمۇ ، ئۆتكەندە بىر ئىتنى ئوغرىلاپ كەلگەنىدىم .
- ئېسىمدە .
- ئاشۇ ئىتنى ساتمەن دەپ ئۈچ كۈن بىكار ئاۋارە بولدۇم ،
بىر تىيىنغىمۇ سوراپ قويۇشمىدى . ئاخىر ئىگىسىگە ئاپىرىپ
بېرىۋىدىم ، ئۇ خۇشال بولۇپ رەھمەت ئېيتقاننىڭ ئۈستىگە ئون
يۈەن سۆيۈنچە بەردى .

ئەرلەر نېمە ئويدا ، ئاياللار نېمە كويدا

چىرايلىق ئاياللارنى كۆرسەم

خوتۇنى : چىرايلىق ئاياللارنى كۆرسىڭىز خۇددى خوتۇنىڭىز
يوقتەك قاراپ كېتىدىكەنسىزغۇ ؟
ئېرى : گېپىڭ جايدا بولمىدى ، خوتۇن ، مەن چىرايلىق
ئاياللارنى كۆرگەن چېغىمدا ، خوتۇنۇم بولۇپ قالغانلىقىغا پۇشايمان
قىلىپ ھاڭۋېقىپ تۇرۇپ قالمەن .

جېدەلنىڭ سەۋەبى

سېتىقچى مېلىنى ساتقىلى بىر ئىشكنىڭ ئالدىغا كەلسە ،
ئۆيدە ئەر - خوتۇننىڭ جاڭجاللىشىۋاتقان ئاۋازى ئاڭلىنىپتۇ . ئۇ
سەل تەخىر قىلاي دەپ تۇرۇشىغا ئۆيدىن بىر بالا يۈگۈرۈپ
چىقىپتۇ .

— ئۆيىڭىزدىكىلەر ئۇرۇشۇپ قالدىما ؟ — سورايتۇ
سېتىقچى .

— ھەئە ، دائىم شۇنداق ئۇرۇشىدۇ .

— داداڭ كىم ؟

— ھە ، جېدەلنىڭ سەۋەبى دەل مۇشۇ !

خوتۇنىدىن قورقۇپ

ئا : ئۇنىڭ خوتۇنى ئۆيىدىن چىقىپ كېتىپتىكەن ، ئۆزىمۇ
ئۆيىدىن چىقىپ كېتىپتۇ .

ب : ئۆزىنىڭمۇ كەتكىنى نېمىسى ؟
ئا : خوتۇننىڭ قايتىپ كېلىشىدىن قورقۇپ شۇنداق قىپتۇ .

دەردتە قويۇپتۇ

ئىككى قەدىناس ئاغىنە ئۇچرىشىپ قېلىپ ھال - ئەھۋال سوراشقاندىن كېيىن بىرى دەپتۇ :
— ئاغىنە ، ئەسلىدە بۇ سۆزنى ساڭا دېمىسەم بولاتتى ، سېنىڭ ... سېنىڭ ھېلىقى خوتۇنۇڭ ھەقىقەتەن ئىككى يۈزلىمە ئىكەن .
— دېمەك ، سېنىمۇ دەردتە قويۇپتۇ - دە .

قانچە پۇل ئالدىكەن

ئېكراندا ئەر - ئايالنىڭ قىزغىن قۇچاقلىشىپ پەيزى قىلىۋاتقان كۆرۈنۈشىنى كۆرگەن خوتۇنى ئەر كىلىگەن ھالدا ئېرىنى نوقۇپ تۇرۇپ دەپتۇ :
— سىز مۇشۇ كەمگىچە مېنى ئاشۇ ئەرگە ئوخشاش خۇش قىلىپ قويىمىدىڭىزغۇ .
ئېرى : ئۇ ئەرنىڭ ئاشۇ ئىشنى قىلغانلىقى ئۈچۈن قانچە پۇل ئالدىغانلىقىنى بىلمەسەن ؟

ئۇنتۇپ كېتىپتەن

90 ياشلىق بوۋاي پۇلغا زورلاپ 20 ياشلىق قىزنى نىكاھىغا ئاپتۇ .
توي ئاخشىمى بىر ئورۇندا ياتىدىغان چاغدا بوۋاي قىزدىن سورايتۇ :
— توي كېچىسى بولىدىغان ئىشلار توغرىسىدا ئاپىڭىز سىزگە

سۆزلەپ بەرگەندۇ ؟

قىز ئىزا تارتقىنىدىن قىزىرىپ :

— ياق ، — دەپتۇ .

— چاتاق بولدىغۇ ، بۇنداق چاغدىكى ئىشلارنى مەن ئۇنتۇپلا كېتىپتىمەن ئەمەسمۇ .

ئاۋازىمدىن پەرق ئەت

ئېرى رەنجىگەن ھالدا خوتۇنغا دەپتۇ :

— سەن كۈچۈكىمىزگە مېنىڭ ئىسمىمنى قويۇپسەنغۇ ، ئۇنى

قىچقارساڭ مەن ئاڭقىرالماي قالمىدىمەن ؟

— ئەنسىرىمە ، مەن كۈچۈكنى مۇلايىم ئاۋازدا قىچقىرىمەن ،

ئاۋازىمدىن پەرق ئېتىۋالساڭ بولىدۇ .

كۈلىشىڭىزچۇ

بىر ئەر خوتۇننى كۈتۈۋالغىلى پويىز ئىستانسىسىغا بېرىپ

خوتۇنى بىلەن سوغۇقلا كۆرۈشۈپتىكەن ، خوتۇنى خاپا بولغان ھالدا :

— سۆرۈن قارىماي ، كۈلىشىڭىزچۇ ، قاراڭغە ئاۋۇ ئەرنى ،

خوتۇنى بىلەن قىزىق پاراڭلىشىپ ، كۈلۈشۈپ تۇرغىنىنى ، —

دەپتۇ .

ئېرى : ئۇ ئەر خوتۇننى ئۇزاتقىلى چىققان - دە .

دېھقان ئەر - خوتۇننىڭ پارىڭى

خوتۇنى : دادىسى ، نىشا تۇغۇپتۇ .

ئېرى : تۇغسا تۇغمادۇ ، بۇ ئۇنىڭ ئىشى .

خوتۇنى : ھەي ، سېنى بالىنىڭ دادىسى دەيدۇغۇ ؟

ئېرى : بۇ مېنىڭ ئىشىم .

خوتۇنى : ئەمىسە مەن قانداق قىلىمەن ؟
ئېرى : بۇ سېنىڭ ئىشىڭ .

ئۆزگەرتىش

ئا : سەن قانداق قىلىپ ئېرىڭنىڭ كېچىسى ئۆيگە قايتمايدىغان ئادىتىنى ئۆزگەرتىۋالدىڭ ؟
ب : بىر كۈنى ئاخشىمى ئۇ قايتىپ كېلىپ ئىشىكنى قاققاندا ، مەن قەستەن «جىك ، بۇ سەنمۇ !» دەپ قويۇۋىدىم ، شۇنىڭدىن كېيىن بالدۇر قايتىدىغان بولدى .

بۇ بېكەت ئەمەس

بىر موماي ھاسىراپ - ھۆمۈدەپ ئاپتوموبىلغا ئاران چىقىپ شوپۇرنىڭ ئارقىسىدىلا ئولتۇرۇپتۇ . ئاپتوموبىل ھەربىر بېكەتتە توختىغاندا ، موماي كۈنلۈكىنىڭ ئۈچى بىلەن شوپۇرنىڭ كاسسىغا ئوقۇپ «بۇ قايسى بېكەت ؟» دەپ سوراپتۇ . شوپۇر ئۈنچىقماي يەنە بىر بېكەتكە بېرىپ توختىغاندا ، موماي كۈنلۈك ئۈچىنى قاتتىق سانجىپ يەنە سوراپتۇ :
— بۇ قەيەر ؟

شوپۇرنىڭ كاسسى ئاغرىغان چېغى ، مومايدىن رەنجىپ :
— بۇ مېنىڭ كاسام ، سىز چۈشىدىغان بېكەت ئەمەس ! —
دەپتۇ .

قايتىشنىڭ كىرا پۇلى

ھېچقىسى يوق

ئەر - خوتۇن ئىككىسى باغدا سەيلە قىلىۋاتقاندا ،
خوتۇنى تۇيۇقسىز :

— ۋاي قانداق قىلاي ، توك دەزمالنىڭ توكىنى ئۈزۈۋەتمەي
چىقىپتىمەن ئەمەسمۇ ، ئۆيگە ئوت كېتەرمۇ ؟ — دەپ ۋارقىراپ
كېتىپتۇ .

— ھېچقىسى يوق ، خوتۇن ، مەنمۇ سۇ تۇرۇبىسىنىڭ
جۈمىكىنى ئېتىشنى ئۈنتۈپ قاپتىمەن ، — دەپتۇ ئېرى .

كىتاب بولۇپ قالسامچۇ

خوتۇنى : مەن بىر كىتاب بولۇپ قالغان بولسامچۇ كاشكى !
ئېرى : نېمىشقا ئۇنداق دەيسەن ؟

خوتۇنى : كىتاب بولغان بولسام ، قولىڭىزدىكى كىتابقا
قارىغاندەك كۈن بويى ماڭا قاراپ ئولتۇراتتىڭىز .

ئېرى : شۇنى بىلىپ قالغىنكى ، مېنىڭ ھەرقانداق كىتابنى
بىرلا ئوقۇپ تاشلىۋېتىپ ، يەنە يېڭى كىتاب ئېلىپ ئوقۇيدىغان
ئادىتىم بار .

مەن بەدىنىڭىزنىڭ قەيىرى

خوتۇنى تېلېۋىزورنى ئاچسا ، ئېكراندا بىر جۈپ ئەر -
خوتۇننىڭ مۇھەببەتلىشىۋاتقىنى كۆرۈنۈپتۇ . ئەر خوتۇنغا دەپتۇ :
— ئەزىزىم ، مەن سېنى ئۆز بەدىنىمنىڭ بىر قىسمىدەك

ياخشى كۆرىمەن .
بۇ گەپتىن تەسىرلەنگەن خوتۇنى پۈتۈن دىققىتى بىلەن كىتاب
ئوقۇۋاتقان ئېرىنى نوقۇپ سوراشقا باشلاپتۇ :
— ھەي ! دەڭە ، سىز مېنى بەدىنىڭىزنىڭ قەيىرىدەك ياخشى
كۆرىسىز ؟
ئەر خوتۇنىنىڭ سوئالىغا پەرۋا قىلماپتۇ .
— ھەي ! مەن سىزدىن گەپ سورىۋاتمەن ، مەن بەدىنىڭىزنىڭ
زادى قەيىرى ؟
— سەن مېنىڭ سوقۇر ئۈچىيىم ! — دەپتۇ خوتۇنىنىڭ
جاھىللىق قىلىپ سورىۋېرىشىدىن بىزار بولغان ئېرى .

بىر خىللا جاۋاب

خوتۇنى غەزەپ بىلەن ئېرىگە كايىپ كېتىپتۇ :
— مەن ھەر قېتىم يېڭى پەلتو ئېلىپ بېرىڭ دېسەم ، نېمىشقا
بىر خىللا جاۋاب قايتۇرىسىز ! ؟
— سەنمۇ ھەر دائىم بىر خىللا تەلەپ قويۇۋاتساڭ ! — دەپتۇ
ئېرى .

ئۇنتۇمايمەن ، جېنىم

مونىكا : قەدىرلىكىم ، ھەرگىز ئۇنتۇماڭكى ، مەن ھازىرمۇ
ئوتتۇز ياش .
جېك : ھەرگىز ئۇنتۇمايمەن جېنىم ، سىز بۇ گەپنى ماڭا
دېگىلى يىگىرمە يىل بولدى دەڭە .

ئەرگە جاۋاب

ئەر خوتۇنىغا دەپتۇ :
— خۇدا نېمىشقا ئاياللارنى ھەم چىرايلىق ، ھەم دۆت

ياراتقاندۇ؟

— بۇنىڭ سەۋەبى ناھايىتى ئاددىي ، — دەپ جاۋاب بېرىپتۇ خوتۇنى ، — بىزنى چىرايلىق ياراتقانلىقى ئۈچۈن سىلەر بىزنى ياخشى كۆرىسىلەر ، بىزنى دۆت ياراتقانلىقى ئۈچۈن بىز سىلەرنى ياخشى كۆرىمىز .

چانمايدۇ

ئەر - خوتۇن ئىككىسى ئۇرۇشۇپ بولغاندىن كېيىن خوتۇنى ئېرىدىن كەچۈرۈم سورايتۇ :
— ئەپۇ قىلىڭ ، يۈزىڭنى مورلاپ قانتىپ قويدۇم . تالاغا چىقىشىڭىز تازىمۇ سەت بولىدىغان بولدى - دە .
— ھېچقىسى يوق ، مۈشۈكتىن بىرنى كۆتۈرۈۋالسام چانمايدۇ ، — دەپتۇ ئېرى .

بىللە كېتەيلى

ئەر : كىيىم - كېچىكىڭنى يىغىشتۇرۇپ نېمە قىلماقچىسەن ؟
ئايال : بۇ ئۆيدە تۇرۇۋېرىشكە تاقىتىم قالمىدى . يىل بويى جاڭجاللىشىپلا كېلىۋاتىمىز . شۇڭا ، بۇ ئۆيدىن يوقلاي دەيمەن .
ئەر : توختاپتۇر ، مېنىڭمۇ بۇ ئۆيدە تۇرۇشقا تاقىتىم قالمىدى ، كەتسەك بىللە كېتەيلى .

قايتىشنىڭ كىرا پۇلى قېنى

توي قىلغىلى بىرنەچچە يىل بولغان بىر جۈپ ئەر - خوتۇن ئۇرۇشۇپ قاپتۇ ، ئايالى يىغلىغان پېتى يامانلاپ كەتمەكچى بولۇپ :
— ھەرگىز سەن بىلەن ئۆي تۇتمايمەن ، نەرسىلىرىمنى ئېلىپ ئاپامنىڭ ئۆيىگە كېتىمەن ، — دەپتۇ .

ئېرى : مەيلى ، مانا كىرا پۇلۇڭ .
خوتۇنى پۇلنى ساناپ بولۇپ دەپتۇ :
— قايتىپ كېلىدىغان كىرا پۇلنى بەرمەپسەنغۇ ؟

ئۆيۈمدىن بىزار بولدۇم

بىر ئەر خوتۇنىنىڭ تىل - ئاھانتىدىن جاق تويۇپ ،
مېھمانخانىغا بېرىپ ياتماقچى بوپتۇ . مېھمانخانا خوجاينى ئۇنى بىر
ياتاققا ئورۇنلاشتۇرۇپ دەپتۇ :
— بۇ ئۆي ناھايىتى ياخشى ، خۇددى ئۆزىڭىزنىڭ ئۆيىدەك
ھېس قىلىسىز .
ئەر بۇ گەپنى ئاڭلاپ دەرھال سومكىسىنى كۆتۈرۈپ ياتاقتىن
چىقىپ كېتىپتۇ .
— ئەپەندى ، نېمە بولدى ؟
— مەن ئۆز ئۆيۈمدىن بىزار بولۇپ بۇ يەرگە كەلسەم ! ...

ئاخشام مەن ئۆيىدە يوق

ئا : ئاخشام ناھايىتى سەت ئىش بولدى دېگىنە .
ب : نېمە ئىش بولدى ؟
ئا : ئاخشام دېرىزەڭلارنىڭ يېنىدىن ئۆتۈۋىدىم ، ئەر - خوتۇن
ئىككىڭلار يېلىمدەك چاپلىشىپ قىزىق سۆيۈشۈپ كېتىپسىلەر ،
تازىمۇ خىجىل بولۇپ كەتتىم .
ب : خەپ توختا ، ئۇ مۇناپىقنى !
ئا : نېمىشقا ئۇنداق دەيسەن ؟
ب : ئاخشام مەن ئۆيىدە يوق تۇرسام .

يىگىتلىك قىلىپ قويۇپتىمەن

بىۋاپا خوتۇن

پولكوۋنىك بوسىر ئۆيىگە كىرىپ خوتۇنى ئاننانىڭ ئاشنىسى شېم بىلەن بىللە ياتقىنىنى كۆرۈپ ، شېمنى تىللاپ ئۆيدىن چىق دەپ قوغلاپتۇ . شېممۇ بوش كەلمەي ئۇنىڭغا يېنىپ :
— سەن كۆزىمىزدىن يوقال ! ئاننا سېنى ئەمەس ، مېنى ياخشى كۆرىدۇ ، — دەپتۇ .

ئىككىسى خېلى جاڭجاللاشقاندىن كېيىن شېم دەپتۇ :
— ئىككىمىز دۇئەلغا چىقايلى ، كىم يەڭسە ، ئاننا شۇنىڭ بولسۇن .

بوسىر ماقۇل بولۇپ غەزەپ بىلەن تاپانچىسىنى قولغا ئاپتىكەن ، شېم ئۇنىڭ قۇلىقىغا پىچىرلاپ :
— ئىككىمىز چوڭ ئۆيگە چىقىپ تورۇسقا ئىككى پاي ئوق ئاتايلى . دە ، ئۆلگەن بولۇپ يېتىۋالايلى ، ئاننا قايسىمىزنىڭ يېنىغا بالدۇر بارسا شۇنىڭ بولسۇن ، — دەپتۇ .

ئۇلار ۋەدىسى بويىچە «پاڭ ، پاڭ» قىلىپ ئىككى پاي ئوق چىقىرىپلا ئۆلگەن بولۇپ يېتىۋاپتۇ . ئاننا ئۆيگە يۈگۈرۈپ كىرىپ ئىككىسىنىڭ ياتقىنىنى كۆرۈپ ، كىيىم ئىشكاپى تەرەپكە يۈگۈرگىنىچە توۋلاپتۇ :

— ئەزىزىم ، تېز چىقىڭ ، ئىككىلىسى ئۆلۈپتۇ !

كۆزىڭىزنى قىسقۇچە ...

ماڭىزىن ئالدىدا تۇرغان بىر خېنىمغا بىر يىگىت كۆز قىسىپ

زادىلا ئارام بەرمەپتۇ . ئاخىر خانىم يىگىتنىڭ ئالدىغا بېرىپ :
— ئەجەب تولا كۆز قىسىپ كەتتىڭىزغۇ ، نېمە دېمەكچىسىز ؟
— كۆڭۈل ئاچساق دەيمەن .
— پۇلىڭىز بارمۇ ؟
— پۇلۇم يوق ، كۆڭلۈم بار .
چوكان مەسخىرە قىلغان ئاھاڭدا دەپتۇ :
— پۇلىڭىز بولمىغاندىكىن ، كۆزىڭىزنى قىسقۇچە ،
كۆتىڭىزنى قىسىڭ !

قەرز پۇلىنى قايتۇرۇش

پادىر ئاغىنىسىنىڭ ئۆيىگە بارسا ، خوتۇنى يالغۇز ئىكەن ، ئىچ
كۆڭلەك بىلەن تۇرغان خېنىمنىڭ زىلۋا بويىغا قاراپ ھەۋىسى
قوزغىلىپ دەپتۇ :
— بەش يۈز يۈەن بېرەي ، مېنى خۇش قىلىپ قويسىڭىز .
ئايال سەل ئويلىنىۋالغاندىن كېيىن خۇشاللىق بىلەن ئەرنىڭ
تەلىپىنى قوبۇل قىپتۇ .
ئايالنىڭ ئېرى ئىشتىن قايتىپ كېلىپ خوتۇنىدىن سورايتۇ :
— پادىر ئۆيىگە كەلدىمۇ ؟
خوتۇنى چۆچۈپ كېتىپ جاۋاب بېرىپتۇ :
— كەلدى ... ئەجەب سوراپ قالدىڭىزغۇ ؟
ئېرى : بايا ئۇ يولدا ئۇچراپ قېلىپ «سەندىن قەرز ئالغان
بەش يۈز يۈەن پۇلىنى خوتۇنۇڭغا بېرىپ قويدۇم» دېدى .
— نېمە ؟ ... ھە راست ، بەردى ، بەردى ! ...

گەپ بىلەن قىلتاققا چۈشۈرۈش

ئەر - خوتۇن ئىككىسى ئاشنا ئوينىغانلار ئۈستىدە
پاراڭلىشىۋېتىپ ، ئېرى خوتۇنغا مەقسەتلىك ھالدا دەپتۇ :

— ئەگەر مەنمۇ تاسادىپىي ئاشنا ئويىناپ قالسام ، سەن قانداق
بىر تەرەپ قىلارسەن ؟
— ھەرگىز غوۋغا كۆتۈرمەيمەن ، ئەگەر مەن شۇنداق ئىشنى
قىلىپ قويسام سىز قانداق قىلىسىز ؟
ئېرى سەل ئويلىنىپ دەپتۇ :
— بۇ كىشىلەردىكى ھېسسىي ئاجىزلىق ، مەنمۇ ساڭا ئوخشاش
جېدەل قىلماي كەچۈرۈم قىلىۋېتىمەن .
ئېرىنىڭ گېپىدىن خۇشال بولۇپ كەتكەن خېنىم دەرھال
كارىۋاتىنىڭ ئاستىغا مۆكۈۋالغان ئەرنى توۋلاپتۇ :
— ھەي ، بۇياققا چىقىڭ ، ئېرىم سىزنى كەچۈرۈم قىلدى .

شېرىن چۈش بۇزۇلدى

ئەر - خوتۇن ئىككىسىنىڭ مۇھەببىتى ئاجىز بولغاچقا ، بېشى
قايغان يەرلەردە يۈرىدىكەن . بىر كۈنى ئىككىسى ئۇخلاۋاتقاندا
خوتۇنى جۆيلۈپ : «ۋاي شەرمەندە بولدۇم ! چاپسان قېچىڭ ، ئېرىم
كېلىپ قالدى» دەپ توۋلاپ كېتىپتۇ .
بۇ گەپتىن ئېرى چۆچۈپ ئويغىنىپ خوتۇنغا يالۋۇرۇپ
دەپتۇ :
— ئىشتىنىمنى تاپالمىدىم ، چاپسان مېنى مۆكتۈرۈپ قويۇڭ !

ئاتنىڭ ئىسمى

ئەتىگەنلىك ناشتىدا ، ئاتلىق ئەسكەرلەر پولكىدا ئىشلەيدىغان
ئېرىدىن خوتۇنى سوراپتۇ :
— سىز كېچىچە جىس - جىس دەپلا سۆزلەپ چىقتىڭىز ، جىس
دېگەن كىم ؟
— پولكىمىزدىكى بىر ئاتنىڭ ئىسمى .
كەچقۇرۇن ئېرى كەلگەندە خوتۇنى دەپتۇ :

— ۋىك ، سىز ئىشقا كەتكەندە ھېلىقى ئاتتىن سىزگە ئىككى قېتىم تېلېفون كەلدى .

بالكون يوق ئىدى

ئالتىنچى قەۋەتتە ئولتۇرىدىغان ئايالنىڭ ئۆيىگە ئاشنىسى كېلىشىگە بىرى ئىشكىنى چېكىپتۇ . ئايال ئاشنىسىغا :
— دەرھال بالكونغا چىقىپ مۆكۈنۈۋېلىڭ ، — دەپتۇ .
ئاشنىسى بالكونغا چىقىپ كېتىشىگە ئېرى كىرىپ خوتۇننى سوراق قىپتۇ :

— راستىڭنى ئېيت ، ئۆيگە بىرى كەپتۇ ، تېپىۋالسام كۆرگۈلۈكۈڭنى كۆرسىتىمەن .
— ئاشنام كېلىۋىدى ، بالكونغا مۆكتۈرۈپ قويدۇم .
— ئاپلا ، ساڭا دەپلا كېلىۋاتمەنغۇ ، بىزنىڭ بالكون يوق دەپ !

تەنتەك ئەر

ئېرى تاڭ سۈزۈلۈشتىن ئىلگىرى ئورنىدىن تۇرۇپ بېلىق تۇتقىلى مېڭىپتۇ . ھاۋا ناچار ھەم سوغۇق بولغاچقا ، يېرىم يولدا ئۆيىگە قايتىپ كىرىپ خوتۇننىڭ قوينىغا كىرىپ دەپتۇ :
— بۈگۈن ھاۋا ناھايىتى سوغۇق ئىكەن .
خوتۇنى ئۇيقۇلۇقتا ئېرىنى قۇچاقلاپ :
— شۇنى دېمەمسىز ، تەنتەك ئېرىم مۇشۇنداق ھاۋادا بېلىق تۇتقىلى كەتتى ، — دەپتۇ .

دېيىشكە تىلىم كۆيىدۇ

بىر ئەر ساتىراشخانغا كىرىپ ئۈستامدىن سورايتۇ :
— ماڭا قاچان ئۆچىرەت تېگىدىكىن ؟

— بەش ئادەمدىن كېيىن .
— ئەمىسە ئەتە كېلەي .
ئەتىسى ئۇ كىشى يەنە كېلىپ سورايتۇ :
— ئالتە ئادەمدىن كېيىن .
— ئەمىسە ئەتە كېلەي .
ئۈستام ئۇنىڭ ھەرىكىتىدىن گۇمانلىنىپ ، بىر مايلامچى
بالىنى ئارقىسىغا سېلىپ قويۇپتۇ . بىردەمدىن كېيىن مايلامچى
قايتىپ كېلىپ دوكلات قىپتۇ :
— دېيىشكە تىلىم كۆيدۇ .
— چاپسان دە ، ھەقىقىتى ئاشۇرۇپ بېرىمەن .
— خوتۇنىڭىز بىلەن مۇھەببەتلىكلى ئۆيىڭىزگە كىرىپ
كەتتى .

روماننىڭ ئەر بولسۇن

لوندونلۇق بىر خانىم ئامېرىكىغا ساياھەتكە بېرىپ ھەمراھ
تونۇشتۇرۇش ئورنىدىن ئەر كىشى ياللاپ بېرىشنى ئىلتىماس
قىپتىكەن ، ئىش بېجىرگۈچى دەپتۇ :
— ئامېرىكىلىق ئەرلەرنىڭ ئىچىدە شىماللىق ئەرلەرمۇ ،
جەنۇبلۇق ئەرلەرمۇ بار ، قايسىسىنى تاللىسىڭىز بولىۋېرىدۇ .
— شىماللىق ئەر بىلەن جەنۇبلۇق ئەر ئوتتۇرىسىدا نېمە پەرق
بار ؟

— جەنۇبلۇقلارنىڭ ھەرىكىتى سىلىق - سىپايە ، ناھايىتى
قىزغىن كۈتىدۇ . شىماللىقلارنىڭ گېپى تاتلىق ، روماننىڭ .
— ئەمىسە ، شىماللىققا مايىل جەنۇبلۇق ئەرنى تېپىپ بېرىڭلار .

پۇتلىكاشاڭ

سودا ساراينىڭ مۇھاپىزەتچىسى ئۈنلۈك توۋلاپ :
— ھۆرمەتلىك مېھمانلار ، ھازىر سېرىق كۆڭلەك كىيگەن

ئۈچ ياشلىق بىر ئوغۇل بالىنى تېپىۋالدۇق ، بالىسىنى يوقاتقۇچىلار
دەرھال كۈتۈش ئۆيىگە كېلىپ بالىسىنى ئېلىپ كەتسۇن !
ئىشك تۈۋىدە تۇرغان بىر ئايال دوستىغا پىچىرلاپتۇ :
— بالامغا قارايدىغان ئادەم تېپىلدى ، يۈر ، تاللا بازىرىنى
ئايلانغاچ كۆڭۈل ئېچىپ كېلەيلى .

ئاشنام ئىشتىنىنى كىيۋالسۇن

بىر ئەر تېلېفون بوتكىسىدىن چىقىپلا ساقچى چاقىرىپتۇ .
ساقچى دەرھال كېلىپ ئۇنىڭدىن سورايتۇ :
— نېمە ئىش بولدى ؟
— ئاۋۇ ئادەم بوتكىنىڭ ئىشىكىنى بۇزۇپ كىردى .
— نېمىشقا ئىشىكىنى بۇزۇۋەتكۈچە ئاچمىدىڭ ؟
— ئاشنام ئىشتىنىنى كىيۋالغۇچە تەخىر قىلىپ تۇرۇشى
كېرەك ئىدى - دە .

خېنىملارنىڭ ئارزۇسى

ئەللىك ياشلىق بىر مىليونېر يىگىرمە ياشلىق بىر قىزغا نەچچە
قېتىم توي قىلىش تەلىپى قويسا ، قىز ئۇنىماپتۇ . ئاخىر مىليونېر
ئاغىنىسىدىن مەسلىھەت سورايتۇ :
— بۇ قېتىم كۆرۈشكەندە نېمە دېسەم بولار ؟
— يېشىڭنى مۇۋاپىق كۆرمەيۋاتامدۇ - قانداق ؟ ھىم ...
مېنىڭچە ، بۇ قېتىم 80 ياشقا كىردىم دېگىن ، چوقۇم شۇنداق
دېگىن .
— تېتىقسىز گەپ قىلمىساڭچۇ ، نېمە دېگىنىڭ بۇ ؟ !
— ھازىرقى ئاياللار مىليونېر تۇل خوتۇن بولۇپ ياشاشنى
ياخشى كۆرىدۇ .

ئەخلاقلىق ئىمىش

ئا : ئاڭلىشىمچە ، يىگىتىڭىز بىلەن توي قىلىشتىن
يېنىۋاپسىز ؟ ئەخلاقلىق يىگىت ئىدىغۇ ، نېمىشقا يېنىۋالدىڭىز ؟
ب : پالچىغا بېرىپ پال ئاچتۇرساق ، مېنى ئۈچ بالىلىق
بولدىكەنسز ، دېدى . ئۇنى تۆت پەرزەنت كۆرىدىكەنسز ، دېدى .
ئويلاپ كۆرگىنە ، ئاشنا ئوينىمىسا تۆت بالىنى نەدىن تاپىدۇ ؟ ئۇنىڭ
ئەخلاقلىق بولغىنى شۇمۇ !

سىڭلىڭىزنىڭ يېنىغا كېتەي

خوتۇنى : باشقىلارنىڭ دېيىشىچە ، سىز مېنى ياخشى كۆرۈپ
ئەمەس ، بەلكى مال - مۈلكۈمنى كۆزلەپ نىكاھىڭىزغا ئاپسىز ،
راستمۇ ؟
ئېرى : ئىغۋا گەپلەرگە قۇلاق سالماڭ .
خوتۇنى : توغرا دېدىڭىز ، مەن سىزنىڭ ئابروۋىڭىزنى ساقلاپ
قېلىش ئۈچۈن ، مال - مۈلكۈمنىڭ ھەممىسىنى سىڭلىمغا
بېرىۋەتتىم .
ئېرى : نېمە ؟ ئۇنداق بولسا ، مەن سىڭلىڭىزنىڭ يېنىغا
كېتەي !

ئەركىكى خۇشال

شېس خوتۇنى بىلەن پىكاپىغا ئولتۇرۇپ دالا سەيلىسىگە
چىقىپتۇ . ئۇلار كۈمۈشتەك يالتىراپ تۇرغان كۆل ساھىلىدا
كېتىۋاتقاندا ، خوتۇنى بىر جۈپ ئاق قۇنىڭ كۆلدە ئويناپ پەيزى
قىلىشىۋاتقانلىقىنى كۆرۈپ ، ھاياجىنىنى باسالماي ئېرىگە ئاق
قۇلارنى كۆرسىتىپ دەپتۇ :
— قاراڭ ئۇلارغا ، نېمىدېگەن ئەركىن ، نېمىدېگەن شېرس

ياشىغان ، بىزمۇ شۇلاردەك ياشساق - ھە !
 شېس ھېچقانداق زۇۋان سۈرمەپتۇ .
 كەچتە ئۇلار سەيلىدىن قايتىپ كېلىۋاتقاندا ، خوتۇنى كۆلىنىڭ
 قىرغىقىدا بىر - بىرىگە قانات سۆرىشىپ ئويىناپ يۈرگەن بىر جۈپ
 ئاق قۇنى يەنە كۆرۈپ ئېرىگە مەنىلىك قىلىپ دەپتۇ :
 — قاراڭ ئۇلارغا ، يەنىلا ئايرىلماي بىللە يۈرۈپتۇ . نېمىدېگەن
 ئىناق !

شېس بۇ قېتىم خۇشياقمىغاندەك جاۋاب بېرىپتۇ :
 — ئوبدانراق قارىغىن ، چىشى ئاق قۇ ئەتىگەن سەن كۆرگەن
 ئاق قۇ ئەمەس ، شۇڭا ئەركىكى خۇشال .

يىگىتلىك قىلىپ قويۇپتىمەن

جېم خىزمەت بىلەن سىرتقا چىقىپ كېتىپ مۇددەتتىن بۇرۇن
 قايتىپ كېلىپ ئۆيىنىڭ ئىشىكىنى چېكىپتىكەن ، خوتۇنى
 بىرھازادىن كېيىن ئىشىكىنى ئېچىپ بېرىپتۇ . جېم يۈز - قولىنى
 يۇماقچى بولۇپ تازىلىق ئۆيىگە كىرمەكچى بولغاندا ، خوتۇنى
 ھودۇققان ھالدا ئۇنىڭ ئالدىنى توسۇپ دەپتۇ :
 — يېڭى لۆڭگە ، سوپۇنلارنى ئاشخانىغا ئەكىرىپ قويدۇم .
 يۈزىڭنى شۇ يەردە يۇيۇۋېلىڭ .

— يۇيۇنۇش ئۆيىدە تازىلىق قىلغىنىم تۈزۈك ، — جېم
 شۇنداق دەپ ئۆيىنىڭ ئىشىكىنى شۇنداقلا ئېچىپ ، ناتونۇش بىر
 يىگىتنىڭ كىيىم كىيىۋاتقانلىقىنى كۆرۈپتۇ .

— كەچۈرگەيسىز ، — دەپتۇ يىگىت ھېچقانداق تەمتىرىمەي
 سالماقلىق بىلەن ، — راستىمنى ئېيتسام ، يۇقىرىقى قەۋەتتىكى
 خانىم بىلەن ئاشنىدارچىلىق مۇناسىۋىتىم بار ئىدى ، بۈگۈن ئۇنىڭ
 ئېرى تاسادىپىي بالدۇر كېلىپ قالغانلىقتىن ، ئىككىنچى قەۋەتتىكى
 دېرىزىدىن سىلەرنىڭ تازىلىق ئۆيۈڭلەرگە چۈشۈپ كىيىم
 كىيىۋاتاتتىم . ئەرنىڭ قاياشى ئەر دېگەن گەپ بار . يىگىتلىك

قىلىپ قويغانلىقىمنى كەچۈرۈپ ، ئالدى ئىشكىڭىزدىن مېنى ئۆزىتىپ قويسىڭىز .

ئىشارەتكە ئىشارەت

ئۆي جاھازىلىرى ماڭىزنى ئاچقان بىر خوجايىن نيۇيوركا مال ئالغىلى كېلىپ بىر مېھمانخانىغا چۈشۈپتۇ . بىر چىرايلىق فرانسۇز كۈتكۈچى قىز دەرھال ئۇنىڭ ئالدىغا كېلىپ سالام بېرىپتۇ . خوجايىن فرانسۇز تىلى بىلىمىگەچكە يانچۇقىدىن دەپتىرىنى ئېلىپ بىر رېستوران بىلەن ئەپچىل بىر ئۈستەلنى سىزىپ قىزغا ئىما قىپتۇ . قىز ئۇنىڭ مەقسىتىنى چۈشىنىپ ، كۈلۈپ تۇرۇپ ماقۇل دېگەن مەنىدە بېشىنى لىڭشىتىپتۇ ، شۇنىڭ بىلەن ئۇلار بىر رېستورانغا بېرىپ تاماق يەپتۇ .

تاماق يەپ بولغاندىن كېيىن خوجايىن يەنە ئەر - ئايالنىڭ تانسا ئوينىۋاتقان سۈرىتىنى سىزىپ قىزغا ئىما قىپتۇ . قىز ئۇنىڭ مەقسىتىنى دەرھاللا چۈشىنىپتۇ . شۇنىڭ بىلەن ، ئۇلار كەچكى تانسىخانىغا بېرىپ شامپان ھارقى ئىچىشىپ ، يېرىم كېچىگىچە تانسا ئويناپتۇ . قايتىش ۋاقتىدا قىز كۆزلىرىنى ئوينىتىپ قەغەزگە بىر كارىۋاتنى سىزىپ ئۇنىڭغا ئىما قىپتىكەن ، خوجايىن ساراڭلاردەك ھاڭۋېقىپ : «بۇ قىز مېنىڭ كارىۋات سېتىۋالدىغانلىقىمنى قانداق بىلىۋالغاندۇ» دەپ ئويلاپ قاپتۇ .

ئاشنام بىلەن بىللە ياتاي

بىر ئايال 38 ياشقا كىرگەن كۈنى سالامەتلىكىنى تەكشۈرتمەكچى بولۇپ دوختۇرغا كۆرۈنۈپتۇ . دوختۇر رېنتگېندا تەكشۈرۈپ بولغاندىن كېيىن دەپتۇ :

— سېمىس خانىم ، سىزدە ناھايىتى ئېغىر مەسىلە بار ئىكەن . ئۈچ ئايغىچە ئېرىڭىز بىلەن قەتئىي بىللە ياتماڭ .

ئايال : ياخشى دېدىڭىز ، دوختۇر ئەپەندى ، ھازىردىن باشلاپ
ئاشنام بىلەن بىللە ياتاي .

تېز كېتىۋېلىڭ

بومبا ساقاللىق بىر ئەر خوتۇنىنى ھەيران قالدۇرۇش ئۈچۈن
ساقال - بۇرۇتىنى پاكىز قىردۇرۇپ كېچىدە ئۆيىگە كېلىپ
خوتۇنغا تۈيدۈرمايلا قوينىغا كىرىۋاپتۇ . خوتۇنى چالا ئۇيقۇلۇق
ئېرىنىڭ يۈزلىرىنى سىلاپ چۆچۈپ كېتىپ شۇ ھامان نوقۇپ
دەپتۇ :

— ئامرىقىم ، تېخىچە يېتىپسىزغۇ ، ئېرىم كېلىپ قالدۇ ،
تېز كېتىۋېلىڭ ، تېز .

ئەر - خوتۇنلار قۇۋلۇق قىلماڭلار

بالام ، ماڭا خوش دېگىن

جېم تاللا بازىرىدا مال ئېلىۋاتسا ، بىر موماي ئۇنىڭغا راسا تىكىلىپ قارىۋېتىپ دەپتۇ :

— ۋىيەي ، ۋىيەي ، سەن ئۆلۈپ كەتكەن ئوغلۇمغا ئەجەبمۇ ئوخشايدىكەن سەن ، بالام ، ئېغىر كۆرمىسەڭ ، مەن ماڭغاندا «خەير - خوش ، ئاپا» دەپ قول شىلتىپ قويساڭ .

جېم مومايغا ئىچ ئاغرىتىپ قولىنى ئېگىز كۆتۈرۈپ دەپتۇ :
— خەير - خوش ، ئاپا !

مومايمۇ ئىشىكتىن چىقىپ كېتىۋېتىپ ئۈنلۈك توۋلاپتۇ :
— خوش ، بالام !

جېم سودىسىنى قىلىپ ئىشىكتىن چىقىشىغا مۇلازىم ئالدىنى توسۇپ دەپتۇ :

— ئەپەندى ، ئاپىڭىز ئالغان نەرسىلەرنىڭ پۇلىنى تۆلىۋېتىڭ .

ئۇسۇلىڭىز ياخشى بولسا

ئاپىسى مەكتەپتە ئوقۇۋاتقان ئوغلىنىڭ مۇئەللىمىدىن :
«ئوغللىڭىز تىرىشچان ھەم قابىلىيەتلىك ، بىراق كۆپ ۋاقىتنى قىزلار بىلەن ئۆتكۈزىدۇ . مەن ھازىر ئۇنىڭ شۇ ئادىتىنى ئۆزگەرتىش ئۈستىدە ئىزدىنىۋاتىمەن» دېگەن خەتنى تاپشۇرۇۋاپتۇ .
ئوقۇغۇچىنىڭ ئاپىسىمۇ مۇئەللىمگە : «پىكىرىڭىزگە قوشۇلىمەن ، ئۇسۇلىڭىز ياخشى ئۈنۈم بەرسە ماڭمۇ مەلۇم قىلىۋەتسىڭىز . مەن شۇ ئۇسۇلىڭىزنى ئوغلۇمنىڭ دادىسىغا

قوللىنىپ باقاي» دەپ جاۋاب خەت يېزىپتۇ .

تەڭرىدىن تىلەش

بىر چوكان ئېرىنىڭ پىخسىقلىقىدىن زارلىنىپ ئاپىسىنىڭ
ئۆيىگە كېتىپ ، ئۇ يەردە تەڭرىگە ئىلتىجا قىپتۇ :
— ئەي ، ھەممىگە قادىر خۇدا ، ئەمدى مېنى بىر مىليونېرنىڭ
خوتۇنى قىلىپ قويساڭ ...
چوكاننىڭ نالسىنى ئاپىسى ئاڭلاپ :
— تىلىكىڭنى بىر يوللا ئېنىق ئېيتقىن ، قىزىم ،
مىليونېرنىڭ خوتۇنى قىلىپ قوي دېمەي ، تۇل خانىمغا ئايلاندۇرۇپ
قويغىن دېگىن ، — دەپتۇ .

كۆچۈپ كېتەيلى

خوتۇنى : كىيەي دېسەم كۆڭلىكىم قالماپتۇ .
ئېرى : ئىشكاپتا كۆڭلەكلىرىڭ لىق تۇرىدۇغۇ .
خوتۇنى : ھەممىسىنى كىيىپ بولغانمەن ، مەھەللىدىكىلەرنىڭ
ھەممىسى كۆرگەن . ھېچكىم كۆرمىگەن كۆڭلەك كىيگۈم بار .
ئېرى : بۇنىڭ چارىسىنى قىلايلى ، خوتۇن ، ئۇنداقتا بىز باشقا
بىر مەھەللىگە كۆچۈپ كېتەيلى .

دادامنىڭ پەمى بار

— تونى ، سېنىڭ داداڭ نېمە خىزمەت قىلىدۇ ؟
— ساقچى ، يەنە قاۋاقخانىدا قوشۇمچە كۈتكۈچىلىك قىلىدۇ .
— بىر ئادەم ئىككى خىل خىزمەتنىڭ ھۆددىسىدىن قانداق
چىقىدۇ ؟
— دادامنىڭ پەمى بار ، ئاۋۋال مېھمانغا ھاراق قويۇپ بېرىپ ،

شۈركەپ قىلغاندىن كېيىن قالايىمقانچىلىق چىقاردىڭ ، دەپ قولغا كويىزا سالىدۇ .

موماينىڭ تېلېفونى

بىر موماي ئوت ئۆچۈرۈش ئەترىتىگە تېلېفون بېرىپ سورايتۇ :

— ئالو ، ئوت ئۆچۈرۈش ئەترىتىمۇ ؟
— ھەئە ، تېز سۆزلەڭ ، نەگە ئوت كەتتى ؟ !
— مەن ئىشىكىم ئالدىغا مىڭ بىر جاپادا جۇخاگۈلى ، مودەنگۈل تېرىغاندىم ، تازىمۇ ئوبدان غۇنچىلىغاندى ...
— ئالو ، خانىم ، گۈللەرنى قانداق پەرۋىش قىلىشنى باغۋەنچىلىك ئىدارىسىدىن سوراڭ !
— ئالو ، ئالو ، ۋەي گېيىمنى بۆلمەي تۇرۇڭ ! قوشنامىنىڭ ئۆيىگە ئوت كەتتى ، سىلەر ئوت ئۆچۈرگىلى كەلگەندە گۈللىرىمنى دەسسۈۋەتمەڭلار ...

چېكەمسىز ، ئىچەمسىز

بىر بوۋاي دوختۇرنىڭ ئالدىغا ئاران مېڭىپ كىرىپ ھاسىراپ تۇرۇپ دەپتۇ :

— ئەمدىلا 85 ياشقا كىردىم ، يەنە ئۇزاقراق ياشاي دەيمەن .
دوختۇر سەۋرچانلىق بىلەن سورايتۇ :
— تاماكا چېكەمسىز ؟
— ياق ، ئەزەلدىن چېكىپ باقمىغان .
— ھاراق ئىچەمسىز ؟
— ياق ، ھەرگىز ئېغىزىمغا ئېلىپ باقمىغان .
— گۆش - بېلىقلارغا ئىشتىھايڭىز باردۇ ؟
— بۇ نەرسىلەر ئادەمنى تېز قېرىتىۋېتىدۇ .

— خوتۇنىڭىز بىلەن كۆڭۈل ئېچىپ ، ھۇزۇرلىنىپ تۇرامسىز ؟
— ئىللا - بىللا خوتۇن خەقنىڭ قولىنى تۇتۇپ باقمىدىم .
— خوش ، ئۇنداق بولسا ، بوۋاي ، — دەپ كۈلۈمسىرەپتۇ دوختۇر ، — سىز ئۈچۈن ياشاشنىڭ ئەڭ ھۇزۇرى ئۇخلاش ،
ئۇزاق - ئۇزاققىچە ئۇخلاپ قېلىڭ !

يەنە ئويغىتىمەن

رېستوراندا بىر مېھمان مەست بولۇپ بېشىنى ئۈستەلگە قويۇپ
ئۇخلاپ قاپتۇ ، بىر مۇلازىم ئۇنى ئويغاتماقچى بوپتىكەن ، نېرىدا
تۇرغان يەنە بىر مۇلازىم ئىشارەت قىلىپ ئۇنى يېنىغا چاقىرىپ
سورايتۇ :
— ئۇ مەستنى نېمە قىلاي دەيسەن ؟
— ئويغىتىپ تالاغا چىقىرىۋېتىمەن .
— ئەخمەقلىق قىلما ، بولمايدۇ .
— ئۇنداق يېتىۋالسا ، كىرگەن مېھمانلار تاماق يېمەي چىقىپ
كېتىدۇ - دە .
— ھەي ئەخمەق ، ئۇنى باياتىن ئىككى قېتىم ئويغاتتىم ، ھەر
قېتىم ئويغانغاندا پۇل تۆلەشنى ئۇنتۇپ قاپتىمەن دەپ ئوتتۇز
يۈەندىن بەردى . سەل تۇرۇپ يەنە ئويغىتىمەن .

بۇ خانىم خوتۇنىڭىزمۇ

دارۋىن پارىژغا بارماقچى بولۇپ ئاغىنىسىدىن ماشىنا
سورايتۇ .
ئاغىنىسى : خوتۇنۇمنى پارىژغا ئېلىپ كەتسەڭ بېرىمەن ، —
دەپتۇ .
دارۋىن ئاغىنىسىنىڭ خوتۇنى بىلەن فرانسىيە چېگراسىغا

بارغاندا ساقچىلار ئۇلارنىڭ پاسپورتلىرىنى تەكشۈرۈپتۇ :
— بۇ سىزنىڭ ماشىنىڭىزىمۇ ؟
— ياق ، ئاغىنەمدىن ئارىيەت ئالغان .
— بۇ خانىم سىزنىڭ خوتۇنىڭىز بولامدۇ ؟
— ياق ، ئاغىنەمنىڭ خوتۇنى .
ساقچى قاقاقلاپ كۈلۈۋېتىپ دەپتۇ :
— ياخشى ئاغىنىڭىز بار ئىكەن ، ماشىنىنىمۇ ، خوتۇنىنىمۇ
ئارىيەت بەرگىنىنى قاراڭ .

قۇلاققا پىچىرلاش

دۇكان خوجايىنى خوتۇنىنى بىر چەتكە چاقىرىپ قۇلىقىغا
پىچىرلاپتۇ :
— بۈگۈن مىخائىلنىڭ دۇكىنىدىن نەرسە سېتىۋالما جۈمۇ .
— نېمە ئىش بولدى ، سۆيۈملۈكۈم ؟
— بىزنىڭ تارازىنى بىر كۈن ئىشلىتىپ تۇراي دەپ ئارىيەتكە
ئېلىپ كەتتى .

ۋەدەڭلەردە تۇرۇڭلار

بىر مىليونېرنىڭ خوتۇنى «ئۈچ كۈن ئىچىدە بىز كۆرسەتكەن
يەرگە 50 مىڭ دوللار ئەكىلىپ بېرىسەن ، تاپشۇرمىساڭ ، ئېرىڭنى
ئۆلتۈرىمىز» دېگەن مەزمۇندىكى بىر پارچە تەھدىت خېتى
تاپشۇرۇۋاپتۇ .

مىليونېرنىڭ خوتۇنى دەرھال بىر پارچە خەت يېزىپ
قاراقچىلار كۆرسەتكەن يەرگە ئاپىرىپ قويۇپتۇ . قاراقچىلار
كونۇپرتنى ئېچىپ قارىسا ، ئىچىدىكىسى پۇل ئەمەس ، خەت ئىكەن .
خەتتە مۇنداق دەپتۇ : «شەرتىڭلار بويىچە ۋەدەڭلەردە تۇرساڭلار ،
كېيىن مەن سىلەرگە 100 مىڭ دوللار بېرىمەن .»

مەن باجگىر

— پاھ ، دۇكىنىڭىز قالتىس ئىكەنغۇ ، نېمىدېگەن جىق ئېسىل ماللار ، — دەپتۇ بىر كىشى دۇكانغا كىرىپ .
— كەلسىلە ، كەلسىلە ، — دەپتۇ دۇكان ئىگىسى بۇرۇتتىنى تولغاپ ، ئۇدۇلىمىزدىكى ئاۋۇ سولتەك تۆت تال ماتانى داڭلاپ كۈنىگە نەچچە مىڭ تەڭگىلىك سودا قىلىۋاتىمەن دەپ مەندىن بازار تالىشىۋاتىدۇ . مال دېگەن مۇنداق بولىدۇ دېسىلە .
— سودىڭىز قالتىس بولۇۋېتىپتۇ — دە ؟
— شۇنداق ، تەقسىر ، كۈنىگە بەش مىڭ تەڭگىدىن تۆۋەن بولمايدۇ . خوش ، ئۆزلىرى قايسى رەختتىن ئالدىلىكىن ؟
— يوقسۇ ، سودىڭىز ياخشى بولسا ، باجنى تۆلىۋەتسىڭىز ، مەن باجگىر بولىمەن .

...—

بىردەم تەخىر قىلىسچۇ

مىسى خانىم يېڭى كەلگەن كۈتكۈچى ئايالغا دەپتۇ :
— ھازىر ئوغلۇم كەلمەكچى ، كەلسە يېنىمغا باشلاپ كىرىڭ .
ھايال ئۆتمەي بىر ئەر ئۆيگە كىرىپتۇ ، كۈتكۈچى ئايال ئۇنى خانىمنىڭ يېنىغا ئەكىرىپ :
— خانىم ، مېھمان كەلدى ، — دەپتۇ .
خانىم بىر ئىش بىلەن بەند بولغاچقا بېشىنى كۆتۈرمەيلا :
— جېنىم ، سېنى تولىمۇ سېغىنىپ كەتتىم ، كەل ، سۆيۈپ قويماي ، — دەپ بۇرۇلۇشىغا ، ھېلىقى مېھمان دەرھال خانىمنى چىڭ قۇچاقلاپ قاتتىق سۆيۈپ — سۆيۈپ ئۆيدىن چىقىپ كېتىپتۇ .
— بېشىڭنى يەيدىغان ، ئوغلۇم ئەمەس ئىكەنغۇ ، شۇنچە يىراقتىن كېلىپ سۆيۈپلا قاچقۇچە ، بىردەم تەخىر قىلسا بولمامدىكىنە !

بۇ خورازمۇ پوخۇر چىقتى

موما ، چىشىڭىز ساقمۇ

باغچىدىكى ئورۇندۇقتا بىر موماي ئولتۇرسا ، بىر ئوغۇل
يۈگۈرۈپ كېلىپ سوراپتۇ :
— موما ، ياخشىمۇسىز ، چىشلىرىڭىز ساقمۇ ؟
— ياق ، بالام ، ھەممىسى چۈشۈپ كەتتى .
— تەلىيم بار ئىكەن ، مۇنۇ باداملىرىمنى ساقلاپ تۇرسىڭىز
ھازىرلا يېتىپ كېلىمەن .

مۇئەللىم ، بىلىپ قېلىڭ

مۇئەللىم ئوقۇغۇچىلارغا «ئەگەر مەن مىليونېر بولسام»
دېگەن تېمىدا ماقالە يېزىشنى تاپشۇرۇپتۇ . ئوقۇغۇچىلارنىڭ
ھەممىسى ئەستايىدىللىق بىلەن يېزىشقا كىرىشىپتۇ . پەقەت
پىللىسلا قولىنى قوۋۇشتۇرۇپ جىم ئولتۇرۇپتۇ . بۇنى كۆرۈپ
مۇئەللىم ئۇنىڭدىن سوراپتۇ :
— پىللىس ، سەن نېمىشقا تاپشۇرۇقنى يازمايسەن ؟
— بىلىپ قويۇڭ ، مۇئەللىم ، مىليونېر پۇل تېپىشتىن باشقا
ھېچ ئىش قىلمايدۇ .

ئۇشقىرتساڭ كېلىدۇ

دادىسى ئوغلى نىكنى ئېلىپ ئاپىسىنى يوقلىغىلى پويىزدا
كېتىۋاتقاندا ، نىك دېرىزىدىن بېشىنى چىقىرىپ دادىسىغا ئارام

بەرمەپتۇ . شۇڭا ، نىك بېشىنى ئۈچىنچى قېتىم دېرىزىدىن چىقىرىشىغا ، دادىسى ئۇنىڭ شەپكىسىنى ئىتتىك ئېلىۋېلىپ «شامال ئۇچۇرۇپ كەتتى» دەپتىكەن ، نىك يىغلاشقا باشلاپتۇ . دادىسى ئۇنىڭ يىغىسىنى توختىتىش ئۈچۈن : «ئۇشقىرتساڭ شەپكەڭ قايتىپ كېلىدۇ» دەپتۇ . نىك دېرىزىنىڭ يېنىغا كېلىپ ئۇشقىرتىشىغا ، دادىسى تىقىپ قويغان شەپكىسىنى ئىتتىك بېشىغا كىيدۈرۈپ قويۇپتۇ . نىك بۇنىڭدىن خۇشال بولۇپ ، كۆڭلىدە : «بۇ قىزىق ئىش ئىكەن» دەپ ئويلاپتۇ - دە ، دادىسىنىڭ شەپكىسىنى ئېلىپ دېرىزىدىن تاشلىۋېتىپ دەپتۇ :
— دادا ئۇشقىرتىغا ، شەپكەڭ ھازىر قايتىپ كېلىدۇ .

يالغان ئېيتسا بولامدۇ

ئاپىسى : ئوغلۇم ، بانانىڭ قايسىسىنى يەيسەن ؟
ئوغلى : يوغىنىنى يەيمەن .
ئاپىسى : ئەدەپلىك بول ، ئوغلۇم ، كىچىكىنى يېگىن .
ئوغلى : ئاپا ، ئەدەپلىك ئادەم يالغان ئېيتسا بولامدۇ ؟

پوپنىڭ قىزى

پوپ قىزىنى بىرىنچى قەۋەتتە يالغۇز ياتقۇزۇپ قويسا ، قىزى قورقۇپ ئۇخلىماي يىغلاپتۇ . بىر چاغدا پوپ ئىككىنچى قەۋەتتىن چۈشۈپ قىزىدىن سورايتۇ :
— ئۇخلىماي نېمىشقا يىغلايسىز ؟
— قورقۇۋاتمەن ، دادا .
— قورقماڭ قىزىم ، خۇدايىم ھەمراھ بولىدۇ .
— ئۇنداق بولسا ، دادا ، سىز خۇداغا ھەمراھ بولۇپ مۇشۇ يەردە يېتىڭ ، مەن ئاپامنىڭ يېنىغا چىقىپ ياتاي .

قىزىنىڭ قارشى ئېلىش سۆزى

نورى ئۆيىگە بىرنەچچە ئاغىنىلىرىنى مېھمانغا چاقىرىپتۇ .
ھاراق - شاراب تەق بولغاندىن كېيىن ، ئۇ بەش ياشلىق قىزىغا
مېھمانلارغا قارشى ئېلىش سۆزى قىلىپ بەر دەپتىكەن ، قىزى
خىجىل بولۇپ «نېمە دېيىشنى بىلمەيمەن» دەپتۇ . بىر يازغۇچى
دەرھال قىزنى رىغبەتلەندۈرۈپ : «ئاپىڭىز سۆزىگە ئۈستىغۇ ،
سىزمۇ ئاپىڭىزنى دوراپ ئىككى ئېغىز سۆز قىلىپ بېرىڭ» دەپتۇ .
قىز ئاران ماقۇل بولۇپ سۆز قىپتۇ :

— ئاھ ، خۇدا ! مەن شۇنچىۋالا نۇرغۇن پۇلنى خەجلەپ
نېمىشقا بۇلارنى مېھمان قىلىمەن ؟ ! تەر تۆكۈپ تاپقان پۇلۇم
بىردەمدىلا توزۇپ كەتتىغۇ !

ئىمتىھان نەتىجىسى

ئوقۇغۇچى : بۇ قېتىمقى ئىمتىھاندا نېمىشقا ماڭا نۆل
قويدىڭىز ؟ ئادىل بولماپتۇ ، مۇئەللىم .
مۇئەللىم : دەرۋەقە شۇنداق بولۇپ قالدى . راستىنى ئېيتسام ،
زادى باشقا ئامال تاپالمىدىم ، نۆلدىن تۆۋەن نومۇر يوق ئىكەن
ئەمەسمۇ .

ئالدىن بايقاش

مۇئەللىم ئوقۇغۇچىسىنى ئىشخانىسىغا ئەكىرىپ ئاغرىق
پەسەيتىش دورىسىنى بېرىپ دەپتۇ :
— مۇنۇ دورىنى ئىچىپ ئۆيۈڭىگە قايتقىن .
— مېنىڭ ھېچ يېرىم ئاغرىمايدۇ ، مۇئەللىم .
— ئىمتىھان نومۇرۇڭنى داداڭغا كۆرسەتسەڭ ، شۇ چاغدا
پۈتۈن بەدىنىڭ ئاغرىشقا باشلايدۇ .

سرتقا يايما دېگەن

مۇئەللىم ئوقۇغۇچىلاردىن كەسكىن ئۇرۇش ھەققىدە ھېكايە ئېيتىپ بېرىشنى تەلەپ قىپتىكەن ، ئوقۇغۇچىلارنىڭ ھەممىسى جىممىدە ئولتۇرۇپتۇ .

— كۆرگەنلىرىڭلارنى سۆزلەپ بەرسەڭلار بولىدۇ ، — دەپتۇ مۇئەللىم تەلىپىنى يېنىكلىتىپ .

— مۇئەللىم ، — دەپتۇ بىر ئوقۇغۇچى ئورنىدىن تۇرۇپ ، — مەن كەسكىن ئۇرۇشلارنى كۆپ كۆرگەن ، لېكىن ئاپام ئۆيدە يۈز بەرگەن ئىشلارنى سرتقا يايماڭلار ، دەپ جېكىلىگەندى .

چۈجە ئەمەيدۇ

مۇئەللىم جانلىقلارنىڭ ئوزۇقلىنىشى توغرىسىدا ئوقۇغۇچىلارغا چۈشەندۈرۈپ دەپتۇ :

— بايتال تۇغسا ، تايچاق تۇغۇلۇپلا ئانىسىنى ئېمىدۇ ، يولۋاس ، ئېيىق ، ئىتنىڭ بالىلىرىمۇ تۇغۇلۇپلا ئانىسىنى ئېمىدۇ ، تۇغۇلغاندىن كېيىن ئەمەيدىغان جانلىق يوق . چۈشەندىڭلارمۇ ؟ — رۇخسەتمۇ ، — دەپتۇ تام ئورنىدىن تۇرۇپ ، — تۇغۇلۇپ ئانىسىنى ئەمەيدىغان جانلىقلارمۇ بار . مەسىلەن ، يېڭىلا تۇخۇمدىن چىققان چۈجە ئانىسىنى ئەمەيدۇ .

راكېتا نېمىشقا تېز ئۇچىدۇ

مۇئەللىم ئوقۇغۇچىسىدىن سورايتۇ :

— بىك ، ئېيتقىنا ، راکېتا نېمە ئۈچۈن تېز ئۇچىدۇ ؟ بىك ئورنىدىن تۇرۇپتۇيۇ ، جاۋاب بېرەلمەي قاپتۇ . — ئېيتقىنا ، زادى نېمە ئۈچۈن ؟ — سورايتۇ مۇئەللىم يەنە . — مۇئەللىم ، — دەپ سۆزلەشكە باشلاپتۇ بىك ، —

ھەرقانداق نەرسىنىڭ كۆتىگە ئوت قويسا ئەلۋەتتە ئۇچقاندەك
يۈگۈرىدۇ - دە .

پەرىشتىنى كۆردۈم

دەرس دەرسى بېرىدىغان مۇئەللىم سىنىپقا كىرىپلا ئۇخلاپ
قايتۇ . ئۇ دەرھال ئويغىنىپ ، ئوقۇغۇچىلارنى ئالدىماقچى بولۇپ
دەپتۇ :

— مەن بىر چۈش كۆردۈم ، چۈشۈمدە پەرىشتىنى
كۆرۈپتىمەن .

ئىككىنچى كۈنى مۇئەللىم دەرسكە كىرگەندە ، بىر ئوقۇغۇچى
ئۇخلاپ قايتۇ . مۇئەللىم ئۈستەلنى ئۇرۇپ ئۇنى ئويغىتىپ تەنقىد
قىلىپ دەپتۇ :

— دەرس ۋاقتىدا نېمىشقا ئۇخلايسەن ؟
ئوقۇغۇچى : مەنمۇ پەرىشتىنى زىيارەت قىلىپ كەلدىم .
مۇئەللىم : خوش ، ئېيتە ، پەرىشتە نېمە دېدى ؟
ئوقۇغۇچى : ئۇ تۈنۈگۈن سىزنى كۆرمىدىم ، دېدى .

ياخشى چارە

— ئاپا ، ئاپا ! تۈڭدىكى سۈتنىڭ ئىچىگە چاشقان چۈشۈۋاپتۇ .
— يامان بوپتۇ ، بالام ، چاشقانى ئېلىپ تاشلىۋەتتىڭمۇ ؟
— ياق ، تۈڭغا مۈشۈكنى چۈشۈرۈۋەتتىم .

بۇلبۇلنىڭ مۈڭگۈزى بارمۇ

كۆپلىگەن جانىۋارلار بۇلبۇلنى ماختىشىپتۇ . بۇنىڭدىن
ھەيران بولغان ئۆكۈز :
— بۇلبۇلنى ئەجەب ماختاپ كەتتىڭلارغۇ ، ئۇنىڭ مۈڭگۈزى

شۇنداق يوغانمۇ؟ — دەپ سورايتۇ .
— بۇلبۇلنىڭ مۈڭگۈزى بولمايدۇ .
— توۋا ، مۈڭگۈزى بولمىسا نېمانچە ماختىشىدىكەنە ، — دەپ
ھەيران بوپتۇ ئۆكۈز .

بۇ خورازمۇ پوخۇر چىقتى

بىر كىشى ياۋاشراق كۆرۈنگەن بىر خورازنى سېتىۋېلىپ
كاتەككە سولاپ قويۇپتۇ . كاتەكتىكى خوراز يېڭى كەلگەن خوراز
بىلەن تونۇشقاندىن كېيىن دەپتۇ :
— ئاۋۇ مېكىيانلارنى كۆردۈڭمۇ ، ئىككىمىز شۇلار تەرەپكە
يۈگۈرىلى ، كىم بالدۇر بارسا ، مېكىيانلار شۇنىڭ بولسۇن .
ئۇلار يۈگۈرگەندە ، كونا خوراز قەستەن ئاستا يۈگۈرۈپتۇ .
يېڭى خوراز بولسا پۈتۈن كۈچى بىلەن يۈگۈرۈپتۇ . شۇ چاغدا
ئىگىسى چىقىپ قېلىپ ئالدىدا كېتىۋاتقان يېڭى خورازنى «تالڭ»
قىلىپ ئېتىپ تاشلاپ ، ئەلەم بىلەن ئۆز - ئۆزىگە دەپتۇ :
— بۇ لەنىتىمۇ مېكىيانلارغا تۇخۇم تۇغۇش پۇرسىتى
بەرمەيدىغان پوخۇر چىقتى ! كونا خورازدەك سەۋرچان بولسىچۇ
كاشكى .

ئاپتوموبىل ئۆتمىدى

ئوغلى ئاپىسىدىن سورايتۇ :
— موماملارنىڭ ئۆيىگە بېرىپ ئويناپ كېلەيمۇ ؟
— ماقۇل ، قوزام ، لېكىن يولدىن ئۆتكەندە پەخەس بولغىن ،
ئاپتوموبىللار ئۆتۈپ بولغاندىن كېيىن ئۆتكىن جۇمۇ !
ئوغلى «ماقۇل !» دەپ خۇشال ھالدا ئۆيدىن چىقىپ كېتىپ ،
خېلى ۋاقىت ئۆتكەندىن كېيىن يىغلىغىنىچە قايتىپ كەپتىكەن ،
ئاپىسى ئەجەبلىنىپ سورايتۇ :

— نېمە بولدى ، قايتىپ كىرىپسەنغۇ ؟
— سەن كۈچىدىن ئاپتوموبىللار ئۆتۈپ بولغاندىن كېيىن
ئۆتكىن دېگەندىڭ ، ھازىرغىچە ساقلىسام ، بىرمۇ ئاپتوموبىل
ئۆتمىدى .

بەش يۈز غاز

مۇئەللىم چۇرقىرىشىپ جىم ئولتۇرمايۋاتقان قىز
ئوقۇغۇچىلارغا كايىپ دەپتۇ :
— ئىككى خوتۇن بىر يەردە بولسا مىڭ غازغا تەڭ دېگەندەك ،
نېمانچە چۇرقىرىشىسلەر .
ھايل ئۆتمەي مۇئەللىمنىڭ خوتۇنى كەپتىكەن ، بىر ئوقۇغۇچى
يۈگۈرۈپ بېرىپ مۇئەللىمگە ئېيتىپتۇ .
— مۇئەللىم سىزنى بەش يۈز غاز ئىزدەپ كەپتۇ .

سوئالغا جاۋاب

تېببىي ئىنستىتۇتنى پۈتتۈرىدىغان ئوقۇغۇچىلاردىن ئىمتىھان
ئېلىنىپتۇ .
— ھانىبۇر ، ئادەم زەھەرلىك نەرسە يەپ قويۇپ ئۆلۈش
ھالىتىدە تۇرغاندا دەرھال نېمە تەييارلىقلارنى قىلىش كېرەك ؟
ھانىبۇر : يۇغۇچىلارنى چاقىرىپ كېلىش كېرەك ، ئەپەندى .

ھاجىتى يوق ، دادا

— قاچا - قومۇچىلارنى يۇيۇۋېتىڭ ، — ئېرىگە بۇيرۇق قىپتۇ
خوتۇنى . ئەر خوتۇننىڭ بۇيرۇقىنى رەت قىلىشنى بىئەپ كۆرۈپ
ئوغلنى ئىشقا سالماقچى بوپتۇ :
— ئوغلۇم ، ھازىر مەن ساڭا قاچا يۇيۇشنى مەشىق

قىلدۇراي ، ئۆگىنىۋالساڭ ، كەلگۈسىدە خوتۇنۇڭغا ئوبدان ياردەم قىلالايسەن .

— ھاجىتى يوق ، دادا ، كەلگۈسىدە مەنمۇ بالامنى قاچا يۇيۇشقا سالىمەن .

تونۇپ قالمىسۇن

مېسىر خانىم ئېرىگە «بۈگۈن ئۆيگە مېھمان كېلىدۇ» دەپتىكەن ، ئېرى كۈنلۈكلەرنى ئالمان - تالمان ئۆيىنىڭ بۆلۈڭ - پۇچقاقلارغا تىقىشتۇرۇۋېتىپتۇ . بۇنى كۆرۈپ خوتۇنى ھەيران بولۇپ سورايتۇ :

— بۇ نېمە قىلغىنىڭىز ، مېھمانلار بۇ نەرسىلىرىڭىزنى ئوغرىلاپ كېتەتتىمۇ ؟

— تولا كاپىشما ، خوتۇن ، ئۇلار تونۇپ قالسا شەرمەندە بولىمىز .

ئىككى ئالدىنقى سەپنى قوغداش

شەھەر ئېلىشتىن تەس ئىكەن

ھەرقايسى جەڭلەردە كۈرمىك قېتىم شوھرەت قازانغان گېنېرال ئۆيىگە كەلگەندە ، خوتۇنىنىڭ ئالدىدا مۈشۈكتىن قورققان چاشقاندەك غال - غال تىترەپ كېتىدىكەن .

بىر كۈنى جەڭچىلەر گېنېرالدىن سورايتۇ :

— نى - نى ياۋۇز دۈشمەنلەردىن قورقماي ، نەچچە شەھەرنى ئىشغال قىلغان قەھرىمان گېنېرال تۇرۇقلۇق ، نېمىشقا قولىدا زىخچىلىك تۆمۈرمۇ بولمىغان خوتۇنىڭىزنىڭ ئالدىدا غال - غال تىترەپ كېتىسىز ؟

— كېيىن چۈشىنىپ قالسىلەر ، خوتۇنىنىڭ كۆڭلىنى ئېلىش شەھەر ئېلىشتىن تەس ئىكەن ، — دەپتۇ گېنېرال تاماكىسىنى پۇرقىرىتىپ چېكىپ .

ئىككى ئالدىنقى سەپنى قوغداش

ئۇرۇش مەزگىلىدە بىر گېنېرال ناھايىتى چىرايلىق بىر قىزغا ئۆيلىنىپتۇ . گېنېرالنىڭ ئۇزۇن يىللىق سەپدىشى بىر كۈنى ئۇنىڭغا :

— دوستۇم ، ساڭا ئىچىم ئاغرىۋاتىدۇ ، — دەپتۇ .

— نېمىشقا ئۇنداق دەيسەن ؟

— تېخىمۇ جاپا تارتىدىغان بولدۇڭ ، چۈنكى ئەمدى ئىككى ئالدىنقى سەپنى قوغدىشىڭغا توغرا كېلىدۇ .

كاپتاننىڭ تونۇشلىرى

دېڭىز ئارمىيە كاپتانى بىر يىلدىن كېيىن ئۆيىگە دەم ئېلىشقا كەپتىكەن ، خوتۇنى بىر بوۋاقنى كۆتۈرۈپ ئالدىغا قارشى ئالغىلى چىقىپتۇ .

— پاھ ، قالتىس سوۋغات كۆتۈرۈپ كەپسەنغۇ ، كىمنىڭ ھىممىتى بۇ ؟ — قاپقى تۈرۈلگەن ھالدا سوراپتۇ كاپتان .
— چاقچاق قىلماي بالىڭىزنى سۆيۈپ قويۇڭ .
— مەن بىر يىلدىن ئارتۇق دېڭىزدا يۈرسەم ، بېك ، مىكلار ئۆيدە قوندىمۇ يە !

خوتۇنى بېشىنى چايقاپتۇ .
— ئۇنداق بولسا ، چوقۇم ھېلىقى جېك !
— ھە دېسىلا ئۆزىڭىزنىڭ تونۇشلىرىنى دەيدىكەنسز ، مېنىڭمۇ دوستلىرىم بار — دە !

خاتىرجەم پەيزى قىلىۋېرىڭ

مايور خىتىر ۋېيتنام ئۇرۇشى ئاخىرلاشقاندىن كېيىن ئۆيىگە قايتىپ كېلىپ ، خوتۇنى بىلەن ئىرماش - چىرماش بولۇپ شېرىن ئۇيقۇغا كېتىپتۇ .

بىر چاغدا ئىشىك قاتتىق چېكىلىپ «بۇ مەن !» دېگەن ئاۋاز ئاڭلىنىپتۇ .

خىتىر ئەندىكىپ ئورنىدىن تۇرۇپ كۆنۈپ كەتكەن ئادىتى بويىچە :

— چاتاق بولدى ، چوقۇم ئېرىڭىز كېلىپ قالدى ، — دەپتۇ .
خوتۇنى ئۇيقۇلۇقتا ئېرىگە ئېسىلىپ ، كۆنۈپ كەتكەن ئادىتى بويىچە :

— خاتىرجەم پەيزى قىلىۋېرىڭ ، ئېرىم نەچچە مىڭ چاقىرىم يىراقتىكى ۋېيتنامدا بىزنى قوغداپ ئۇرۇش قىلىۋاتىدۇ ، — دەپتۇ .

مەخپىي تېلېگرامما

خەۋەرچى : پولكوۋنىك ، بۇ سىزگە كەلگەن خۇسۇسىي تېلېگرامما .

— ئوقۇغىن ! — بۇيرۇق قىپتۇ پولكوۋنىك .

خەۋەرچى تېلېگراممىنى ئوقۇپتۇ :

«بىزنىڭ بۇ قېتىمقى ئۇرۇشتا مەغلۇپ بولۇشىمىز سىزنىڭ دۆت ھەم قابىلىيەتسىزلىكىڭىزدىن بولدى ، جازاغا تارتىلىسىز !»
— سەن مەخپىي نومۇرنى ئوقۇشنى بىلمەيدىغان دۆت ئىكەنسەن ، چاپسان تەرجىمە قىلدۇرۇپ ئەكەل ! — دەپ بۇيرۇق قىپتۇ پولكوۋنىك .

يېڭىسى بېرىلىدۇ

پاراشوتچى ئەسكەرلەر مەشىق قىلىۋاتقاندا ، بىر جەڭچى كوماندىردىن سورايتۇ :

— مەن ئايروپىلاندىن سەكرىگەندە پاراشوت ئېچىلماي قالسا قانداق قىلىمەن ؟

كوماندىر قاپقى تۈرۈلگەن ھالدا جاۋاب بېرىپتۇ :

— ھېچقىسى يوق ، ئاشۇ پاراشوتنى ئەكىلىپ تاپشۇرساڭ يېڭىسى بېرىلىدۇ .

Images have been losslessly embedded. Information about the original file can be found in PDF attachments. Some stats (more in the PDF attachments):

```
{
  "filename": "NDAYMTkyNjluemlw",
  "filename_decoded": "40219262.zip",
  "filesize": 5459872,
  "md5": "61d09ea50c6492646c6e0bf9a8b2d060",
  "header_md5": "4fb79c70496deccfd1874eda979b7285",
  "sha1": "bbcf71e231f60d1f47302878cbfed8259957567e",
  "sha256": "66210c13417af52acc73d7407d47d0151c5bdb27e5595cc68a0854d48d3af9ae",
  "crc32": 2270414477,
  "zip_password": "",
  "uncompressed_size": 5689365,
  "pdg_dir_name": "\u2591\u00ab\u255f\u0398\u2559\u2500\u2500\u00bc\u256c\u00bc\u256c\u00df\u2562\u221a\u256c\u2500_40219262",
  "pdg_main_pages_found": 121,
  "pdg_main_pages_max": 121,
  "total_pages": 127,
  "total_pixels": 502502760,
  "pdf_generation_missing_pages": false
}
```